


૧૪૧૨૧



ગૂજરાત વિદ્યાપીઠ ગ્રંથાલય

[ગુજરાતી-કૉપીરાઈટ વિભાગ]

અનુક્રમાંક ૧૪૧૨૧ વર્ગિક

પુસ્તકનું નામ યુનાઈટેડ સ્ટેટ્સ

વિષય ૪૭૩: ૩.૩

પ્રયોગમાલા

નિબંધો વ્યાખ્યાનો ચર્ચા આદિ

જંખી રહે છે નમ્ર જે સત્સેવના
લાઘે છ તેને એકબે તાળં સુમન

કર્તા

બલવન્તરાય કલ્યાણરાય ઠાકોર
૧૯૨૮

ગ્રંથસ્વામિત્વના સર્વ હક્ક સ્વાધીન

ત્રી કૉપીરાઈટ-સંગ્રહ ક ત્રી નાં પુ સ્ત કે

- ૧ ભણુકાર રૂા. ૨-૦-૦ . ૨ ઉગતી જુવાની રૂા. ૧-૧૨-૦
- ૩ દર્શનિયું રૂા. ૧-૪-૦ ૪ કવિતાશિક્ષણ રૂા. ૦-૧૨-૦
- ૫ અભિજ્ઞાન શકુંતલા નાટક નવી આવૃત્તિ તૈયાર થાય છે.
- ૬ પ્લુટાર્કનાં જીવનચરિતો (પ્રો. હરિલાલ માધવજી બટ્ટ સાથે)
આ આઠ ચરિતો છુટાંછુટાં ફરી છાપવાની વ્યવસ્થા થવામાં છે.
- 7 First Madhavrav Peshwa નવી આવૃત્તિ તૈયાર થાય છે.
- 8 Indian Administration to the Dawn of Responsible Government નવી આવૃત્તિ રૂા. ૬-૦-૦
- 9 The Text of the Sakuntala રૂા. ૧-૮-૦

૧૦ પ્ર યો ગ મા લા

- મણુકો ૧થો : યુનાઈટેડ સ્ટેટ્સ રૂા. ૦-૧૨-૦
- મણુકો ૨જો: ઇતિહાસ દિગ્દર્શન છપાય છે.
- મણુકો ૩જો: અંબાલાલભાઈ રૂા. ૧-૦-૦
- ૨ પ્રકટ થતાં, પહેલા ૩ મણુકાનું એકઠું પુસ્તક
પણ મળશે: પાકું પૂઠું
- મણુકો ૪થો: પરિપક્વવૃત્તિ, વિભાગ ૨ જો રૂા. ૦-૧૨-૦
- મણુકો ૫જો: લિરિક (પાકું પૂઠું) રૂા. ૧-૮-૦
- મણુકો ૬ઠો: વિવેચના છપાય છે.

ખીન્ન છ મણુકા હવે પછી


ગો. મા. ત્રિ. ની ભાવનાઓ.

લખાય છે.

* * આ ચોપડીઓ પુસ્તકાલય સહાયક સહકારી મંડળ, લિમિટેડ, વડોદરા, એમને ત્યાંથી તેમ જાણીતા બુકસેલરોને ત્યાંથી મળશે. કર્તાને મદનજીંયે વડોદરા એ સરનામે લખવાથી પણ આ ચોપડીઓ મળી શકશે, પણ એ રીતે મંગાવતાં વેદ્યુપેયબલ ખર્ચ પણ પડશે.

અ યો ગ મા લા

અર્પણ



પરમપ્રિય વચસ્પતિ,

વયવૃત્તિસ્થિતિરુચિના

અરે ભાવનાતણા ભયે મેળઃ
મનોમેળ તે મૈત્રીઃ
બીજ સૌ ભાગ્યના બેલ.



Let no man dare to
create in art a thing
that he would not
have exist in life.

—Bernard Shaw.

કલાક્ષેત્રમાં સર્વથા તે નિષિદ્ધ
ન જે જીવનક્ષેત્ર કાજે વિશુદ્ધ.

* * * શરુઆતનાં આ ચાર પાનાં કર્તા માટે રા. બચુભાઈ રાવતે
અમદાવાદ કુમાર પ્રિન્ટરીમાં છાપ્યાં. ઈ. સ. ૧૯૨૮

પ્રયોગમાત્રા

નિવેદન.

મહારાં પ્રાસંગિક ગદ્યત્રખાણોમાંથી કેટલાંક સંવરવા જેવાં લાગે છે. પણ એકપુસ્તકી સંગ્રહનો ખર્ચ ઘણો થાય, કોંમતે ભારે રાખવી પડે, વળી એમાંની બધી ચીજ એક સરખી આકર્ષક ઉપયોગી કે ચિરંજીવ હોય નહીં. લેખકનું કાર્ય કીર્તિ ખાટવાના કાંચા સ્વાર્થનું, નિરવાર્થી બુદ્ધિપ્રધાન લોકસેવાનું, અગર મૂલ્યવાન બક્ષીય રૂપે મળેલી શક્તિઓ અને મળતી રહેતી પ્રેરણાઓના ફરજિયાત કે યદચ્છા વિકાસવિલાસનું, ગમે તેવું ગણિયે, તેમાં યે પુસ્તક પ્રકાશનની કેટલીક વ્યવહારુ વિગતોને છેક અવગણાય એમ નથી. એટલે આખા સંગ્રહને માટે વિચાર કરી લેતાં યે એમાં ભેગી મુકવાની કૃતિઓને છૂટાછૂટા મથકાઓની એક અન્ય-માલા રૂપે અને આંતરે આંતરે પ્રકટ કરવાનું આરમ્ભું છું. લાંબાદુંકા સમયને ગાળે બહાર પડતા આ મથકાઓમાંથી જેટલાની કદર થવા માંડશે, તેટલો આખી માલા છાપવાનો ખોજો (ચોપડી ખરીદીને વાંચનાર વર્ગના સહકાર વડે) હળવો પડશે, એવી આશા પણ રહે છે. મહારી ચોપડીઓ ધીરેધીરે ફીક ખરીદાતી જાય છે એવો અનુભવ પણ થતો આવે છે. દરેક મથકાને લગતી જરૂરી હકીકત તેમાં આપવામાં આવશે.

નિમ્નઘો વ્યાખ્યાનો ચર્ચાઓ ભાષણો અવલોકનો પ્રવેશકો આદિ આ નહાતી મોટી કૃતિઓનું એક પ્રયોગમાત્રા નામ અપું છું, તેનો અ.ગ.ા. લેખક-ત્રુએ તો આપો-

આપ સમગ્રી જાન એમ છે. લેખકનું લગભગ દરેક લખાણ નવતર પ્રયોગ જેવું હોય છે. કલ્પ કંઈક નવી રમત નવું નવું સાહસ મચવે છે, એમ લખતાં લખતાં હરકોઈ કલ્પ-સવારને વખતોવખત થઈ આવે છે. કંઈક અપૂર્વ લિજ્જત વા કોઈ વિશેષ સિદ્ધિ મળે છે, તો કલ્પસવારી (વા કલાસેવા) વી અદ્વિતીય મુદ્દા, જેને માટે આનંદ હર્ષ સુખ એવા સામાન્ય શબ્દો શીકા લાગે છે, તે પણ સવાર વા સર્જકને મળી જાય છે.* અને આ નામનું બીજું અંગ પણ સાભિપ્રાય

* આ સંગ્રહ મોટી નહીં એવી અને પ્રાસંગિક ગદ્યકૃતિઓનો જ, તેથી એમાં નવલ ઇતિહાસ જીવનચરિત્ર કે દ્વિવચ્છેદ જેવા મોટા વિષય વા ગ્રંથની જાળત અપ્રસ્તુત ગણીને ઉપર પ્રમાણે લખ્યું છે. એવા મોટા અને સર્જનાત્મક પ્રયાસોમાં પણ કલાકાર મન્યનોત્તર સમન્વય વા સંવાદ દ્વારા મળતી વાસ્તવિક અગત્ય માતબર ચિત્તસંશુદ્ધિ (સત્ત્વશુદ્ધિ, spiritual cleansing) સ્પિરિટ્યુઅલ કલીન્સિંગ, અથવા એરિસ્ટોટલનો તે અમર શબ્દ સંભારિયે તો 'રાગવિરેચન' માટે પ્રવર્તે છે. એ મળે તેટલી અમુક કૃતિ સજીવન અને સફલ, ન મળે તેટલી નિજીવ અને બળેવી. આ પ્રમાણે એ મોટી કૃતિઓમાંની દરેક પણ પ્રયોગ જ. માનવ બુદ્ધિની સૌથી મોટી પ્રાગતિક શુદ્ધિસાધક અને આવરયક પ્રયોગશાલા વિચારકો અને સાહિત્યકારોની આ સંશુદ્ધિકામી સત્ત્વકામી મુક્તિકામી અર્થાત્ નિષ્કામ પ્રયોગશાલા છે; વૈજ્ઞાનિકોની જ્ઞાનકામી અને સકામ પ્રયોગશાલાઓ આનાથી જિતરતે નંબરે જ આવે. પ્રયોગ શબ્દ ગદ્ય પદ્ય ન્હાની મોટી સર્વે સાહિત્યકૃતિઓ માટે સરખો અર્થમર્મ છે. દુનિયાનું સાહિત્ય માત્ર માનવજાતિની અદ્વિતીય પ્રયોગશાલા છે, તેમાં આ ઉકેલ સુદૃઢ પરમાણુ જિમેરું છે.

છે. ઝાડ જીવે ત્યાંડગી ફાલેકુમે, તેમાંથી શાખાપ્રશાખા ફૂટ્યા કરે, કુલફલપત્ર દરેકને આવ્યા કરે, નવાં તોપણ સમતીય, તે જાતનાં તથાપિ અવનવાં તાજાં સજીવન; વળી એ ફાલ નવાનવા તો ય ઝાડમાંના રસનુઃ આ માલાના ~~પાણીએ~~ આમ માત્ર સાથેસાથે બાધેલા નથી, એક કુટુમ્બના છે, એક કુલપતિનાં સન્તાન છે, એક જ માળાનાં બચ્ચાં છે, -કુલવૃદ્ધિના સજીવન ધર્મે મણુકાઓ અન્યોન્ય સગપણે મંઠાયેલા છે, એવો વિશેષ દાવો પણ આ નામ વિચારશીલોની નજર આગળ ધરે છે.

એને અહીં હરઃ ૐ । ધીમણિશ્ય નમઃ ॥ એમ સર્વના આરમ્ભમાં, બધા મણુકાને, આખી માલાને, જેવામાં માર્ગ-દર્શક થાય એવો, અથવા દરેક મણુકો આ પ્રકારનો કેમ તેની ચાવી જેવો કોઈ સર્વવ્યાપી વિચારનિર્દેશ, બાવનિર્દેશ, દષ્ટિનિર્દેશ ? મણુકાઓની પ્રસંગ, વિષય, ઉદ્દેશ, વિચાર-સરણી, શૈલી આદિની વિવિધતાઓમાં પણ છાનુંછતું કોઈ પ્રકારનું ઐક્ય હોવું જોઈએ નિઃસંશય; પણ તે વાચકને મેં બતાવેલું નકામું, તેને આપોઆપ દીક્ષી આવે તેટલું જ જીવન્તઃ એવાએવા સમન્વય માટે વાચકનો અધિકાર જ વધેઃ મહેને ન દેખાતું હોય, ના જ દેખાય, એવું પણ તે જીવે.

મહારા તર્કથી આટલું જ કે આ સંગ્રહકાર્ય મહેને કોઈ નવા આરમ્ભ જેવું નથી લાગતું, બાજી સંકેલવાના આરમ્ભ જેવું જ લાગે છે. અને મહારી અંગતવૃત્તિ

અત્યારે અમેરિકાના જાણીતા લેખક હોલ્મ્સે (O. W. Holmes) “ ધિ ચેમ્બર્ડ નોટિલસ (Chambered Nautilus) ” નામે પાંચ કડીના ટુંકા કાવ્યમાં ચર્ણુવેણી છે તેવી જ કંઈક ભાસે છે. એ કાવ્યમાંની ભાવ ત્રિપુટીમાંનો એક ભાવ આ છે:—

જવું છે જી, જવું છે જી, જવું છે જરૂર... “ the swift seasons roll ! ”

દેહી લેખે આટલું: આ કૃતિઓ હુંની, તે એમાં હુંની રેખ-કરચળીઓ વિશે આટલું. અને ઉપરાંત પણ આટલું જ-કે જે વાઙ્મયપ્રવાહમાં આ કૃતિઓ રૂપ ઝરાણું સમાઈ જવાને વહે છે, તે આપણો વહાલો ગુર્જરવાઙ્મય પ્રવાહ અત્યારે એની આસપાસ ગાજતા પ્રવાહોને મુકાબલે જે કંઈ હો તે કરતાં તે-માનવપણાનાં લક્ષણોની કસેટીએ-કંઈક અધિકો મનાતો થાય, તેમાં આ ઝરાણું પોતાના દેશ-કાલાનુરૂપ ફાળો આપે છે, સત્પાન્વેષી નીડર નત્ર સહૃદય શાસ્ત્રીય અને જવાબદાર બુદ્ધિવ્યાપારનો ફાળો આપે છે, એમ કોઈ ને કોઈ વિચારશીલ વાચકમનુદ્ય એનાં લાભમાં ઉમંગી સાક્ષી પૂરી શકશે, તો ઝરાણું આ દેહીની મુદા માટે વર્ત્યું ભાસે, કેમકે તે એટલા અમથા વૈયક્તિક કાજે જ નથી વર્ત્યું.

બલવન્તરાય કલ્યાણરાય ઠાકોર

સમનવર્તી : ઇ. ૨૬-૬-૧૯૨૮

પ્રયોગ માળા મણકો પ્રથમ

યુનાઇટેડ સ્ટેટ્સ:

એક ઐતિહાસિક દ્રષ્ટિપાત

જા ચૌપડી અમદાવાદ આદિત્ય મુકુણ્દભાઈ રા. રા. મનન
વિધનાય પાઠકે કર્તા માટે છપી તથા કર્તા માટે તે જ રચને પ્રસિદ્ધ
કરી. આખી પ્રથાનમાળાને લગતાં પેલાં ચાર પાનાં 'કુમાર મિન્હરી
અમદાવાદ' જે મુકુણ્દભાઈ કર્તાને માટે છપ્યાં રા. રા. જયુલાઈ સવતે.

યુ ના ઇ ટે ડ સ્ટે ટ સ :

એક ઐતિહાસિક દૃષ્ટિપાત.

પુરુષપ્રયત્ન ફાવે છે, હાંફી જાય છે, પાછો પડે છે; ફાવે છે તે કરતાં પાછો પડે છે વધારે; તથાપિ ઇતિહાસ પુરુષપ્રયત્નનો જ ઇતિહાસ છે. પુરુષપ્રયત્ન શિવાયનાં જે વાસ્તવિક બંધો જીવનમાં પ્રવર્તે છે અને જીવનને ધરે છે, તેમાંથી કોઈનો પણ પૂરો સર્જન બીકલે એવો ઇતિહાસ માનવીને સાધ્ય નથી.

અભિ
અલ્પવન્તરાય કલ્યાણરાય ઠાકોર

૧૯૨૮

અન્વયશાસ્ત્રના ચર્ચા હક સ્વામી.

મત્ર હજાર

અર્પણ પત્ર.

પ્રિય ભાઈ 'લાલ,

ઈ. સ. ૧૮૯૫ ની આ કૃતિ સાથે ત્હમારું નામ જોડું છું. વિદ્યાપીઠના ઉચ્ચ શિક્ષણને માટે ત્હમે મહારી આંગળાએ વળગીને પૂણે આવ્યા, ત્યારથી ત્હમે મ્હને ત્હમારા “ન્હાના કાકા” કે મોટા ભાઈ જેવો ગણી મહારા ઉપર આજ લગી જે એકસરખો સ્નેહ વર્ષાવ્યો છે, તેવો સ્નેહ જાતે જ પોતાનો અદ્ભુતો, પોતાનો હક્કપૂરાવો, અને પોતાનો મોક્ષ છે, સ્નેહી સ્નેહપાત્ર બંનેને સુખદ છે, ઉત્કર્ષક પણ છે. ત્હમારા પૂજ્ય પિતાજી અને ન્હાના કાકા વિદ્યમાન હતા અને આવા કોઈ અર્પણનો પ્રસંગ મ્હને મળ્યો નહીં, એટલું મહારું કમનસીબ ગણું છું.

લિ. બલવન્તના અનેક આશીર્વાદ.

નિવેદન

ઇ. સ. ૧૮૯૫ ના ઉત્તરાર્ધનો આ અધૂરો નિબન્ધ પચીશછવીશની વયના કાચા લેખકે લખેલો, તેમાં કઇકઈ કચાશો હોય એ કુદરતી છે. માત્ર રેખાચિત્રમાં નામો અને ખંનાવોની આટઆટલી વિગત, એ એની કદાચ સૌથી આગળ પડતી વિચિત્રતા છે. સામી બાજુએ, એ બધા ભાર ધસડતાં પણ વર્ણન અને દલીલનો પ્રવાહ વહે છે, વહે છે, અને ત્રણ સૈકાથી વધારે સમયના ઇતિહાસને સળંગ દર્શાવે છે, એ આ “પ્રયોગ”નો ગુણ ગણાવો ઘટે. અને એ બધું તો ગમે તેમ હો, આ નિબન્ધ વાંચેલો તેમાંથી મુરખી અંબાલાલભાઈ, ભગવાનલાલ સંપતરામ, દોરાબજી ગીમી, સ્વ. માધવલાલ હરિલાલ દેસાઈ, રણજિતરામ વાવાભાઈ, રા. રા. ગદ્ગલાલ ગોખીલાલ ધ્રુ, આદિ ઇતિહાસપ્રેમીઓએ એને છૂટો છાપવાની મ્હને સૂચના પણ કરેલી; કિંતુ જેની માગ વિશે શંકા પડે, એવી ચોપડી બહાર પાડતાં દીલ થાય તેનો જુમ્મો એકલા કર્તાને માથે નથી.

પૂરો કરવા જતાં ત્રમણો થાત. વળી ‘પ્રેસિડન્ટ લિન્કનનું ચરિત્ર’ એ ચોપડીનું પ્રકાશન આને માટે અત્યંત મોટું થઈ ચૂકેલું; એ ખસો પાનાની ચોપડીમાં એવડો કે એથી લાંબો પ્રવેશક, તે પણ અનુગતું; એટલે એ અપૂર્ણ જ રહ્યો. ગુજરાત વર્નાક્યુલર સોસાયટીએ આટલું જોઈને.

આખી સ્વતંત્ર ચોપડી તે વખતે માગી હોત, તો પૂરો લખાઈ જાત. પણ એ તો અપૂર્ણ રહ્યો તે રહી જ ગયો. પ્રો. ગજજરે કલાલવન જ્ઞાનમંજૂપાને સારું મહારી કને ત્રણ-ચાર વિષય ઉપર ચોપડીઓ માગેલી, તેમાં આ પણ હતો. પરંતુ હું અજમેર જતાં બીજા વિષયો ઉપર ચલ્હી ગયો.

યુનાઇટેડ સ્ટેટસનો ઇતિહાસ ગુજરાતમાં કોઈ શિક્ષણ-ક્રમમાં સ્થાન પામે, તો આ પૂરો કરી આપવાનું કર્તવ્ય માથે આવે ખરું. અત્યારે તો છે તે જ છાપું છું, અને એમાં ન છૂટકે કિંચિત્ ફેરવું છું, ભાગેરું છું, કાપી કઢાવું છું. મૂલ રૂપમાં નિબંધ વાંચેલો તેવા વાચકને તે આ રૂપમાં ઓળખવો મુશ્કેલ પડે, -માણસ વા સ્થલને લાંબે ગાળે ફરી ભેટતાં તે મુશ્કેલીએ ઓળખાય છે તેમ આને બીચારાને બને, -એવું કશું જ આમાં કરતો નથી. ફેરવવાસુધારવાનું લઈ બેસું તો આખો ફરી વેતરવો પડે, આખો ય ફરી જાય, તેવું આનું રૂપાંતર કરતો જ નથી.

પચીસછવીશના લેખકની ખામીઓ આરોહી જુવાનીની ખાસિયતો લેખે પણ કોઈકોઈને આકર્ષે કદાચ.

લેખી નિબંધના આ રૂપને જ કાયમી ગણવું.

“ પ્રયોગમાલા ”ના આ પહેલા મણકાનું મૂલ્ય-રૂા. ૦-૧૨-૦.

અ તુ ક મ શ્ચિ

૧: પ્રાસ્તાવિક	૧
૨: અમેરિકાની શોધ	૩
૩: ઉત્તર અમેરિકાનાં અંગ્રેજી સંસ્થાનો.	૨૦
૪: સાતવર્ષી વિગ્રહના અન્ત લગી	૪૪
૫: યુનાઇટેડ સ્ટેટસનો જન્મ	૫૩
૬: યુનાઇટેડ સ્ટેટસના સ્વાતંત્ર્યનો વિગ્રહ.	૬૮
૭: તાજે કક્ષમ.	૮૫

યુનાઇટેડ સ્ટેટ્સ : એક ઐતિહાસિક દષ્ટિપાત.

૧ : પ્રાસ્તાવિક.

ખલાસત અત તવારીખ નામે કુરુવંશથી માંડી મુઘલ સુલતાન ઔરંગઝેબ સુધીના પ્રસિદ્ધ ઇતિહાસનો કર્તા મુજબનરાય ઇતિહાસને જન્મશિદ્ધના જન્મ અને ઇસ્કન્દરના આયનાની ઉપમા આપે છે. દેશાટન, મુસ્લિમ અમલદારો અને રાષ્ટ્રચિન્તકો (સ્ટેટસમેન statesmen)નો સંપર્ક, ફારસી અરબી સાહિત્યનો અભ્યાસ, સ્વદેશની પડતીનાં કારણોનું ચિન્તન, વગેરેથી મુજબનરાય હિન્દુ હતો તથાપિ ઇતિહાસની કૌમત સમજ્યો હતો. એવાં અને વળી બલવત્તર કારણોને લીધે આ સૈકાના હિન્દુઓ પણ જન્મત થતા જાય છે.

અને કુટુંબ, નાત, કૃષ્ણગોપી, શંકરકંકર, બ્રહ્મપરબ્રહ્મ, તથા કર્માનુબંધના વિચારવ્યવહારમાં ડૂબેલાં મગજોમાં દેશભક્તિના તેમ ભવિષ્ય સુધારવાને પુરુષપ્રયત્ન કરવાની અગત્યના નવા ભાવોનો સંચાર થઇ ચૂક્યો છે. રાષ્ટ્ર એટલે કે મુસ્લિમો (અને તેમનું જોઇ મરાઠાઓ) જેને દૈશત કહેતા તે, અમુક પ્રજા સહવર્તમાન દેશનું રાજકીય શરીર, આસપાસના રાષ્ટ્રોને મુકાબલે બંધવાનનિર્બલ થઇ જે ઉદ્યાસ્ત ભોગવે છે, તેનાં કારણો જાણી શકાય છે, પુરુષપ્રયત્ને થોડું પણ શકાય છે, અને વળી જેમ કોઇ મનુષ્યના તેમ પ્રજાસમસ્તના જીવનમાં અગમ્ય કિસમતનો ખેલ જોનાર પોતે જ આંધળો છે, એવાંએવાં વિચારબીજ, આપણા પ્રાચીન સંસ્કારોથી વિરુદ્ધ તોય ધીમેધીમે મૂળ નાંખતાં જાય છે, અને પોતાને અનુકૂલ ભાવનાઓ અને પ્રવૃત્તિઓને ઉત્પન્ન કરવા મથી રહ્યાં છે. અમારી તો પ્રતીતિ છે કે આ વિચારો પુરુષપ્રયત્નપોષક અને હિતકર છે, અને તે ફેલાવાથી દેશની પ્રગતિ પણ છે. એ વિચારો ફેલાવવાનું એક મુખ્ય સાધન ઇતિહાસઃ અને વિશેષે કરીને યુરોપખંડની પ્રાચીનઅર્વાચીન પ્રજાઓ અને રાષ્ટ્રમાલાઓનો ઇતિહાસ. યુરોપી લોકોએ અમેરિકાખંડમાં રોપેલાં નવાં રાષ્ટ્રોના ઇતિહાસથી પણ એ વિચારોનું સમર્થન થાય છે, અને રાષ્ટ્રવિદ્યા (પોલિટિક્સ Politics)નાં અનેક સત્યો માન્ય પડે છે. આ અમેરિકા ખંડમાં યુનાઇટેડ સ્ટેટ્સનું રાષ્ટ્ર સૌથી મોટું છે, અજબ

ઝડપથી વધ્યું છે અને મોખરે આવ્યું છે, અને દુનિયાનાં શ્રેષ્ઠ રાષ્ટ્રોમાં ગણાય છે, તેના ઇતિહાસમાં ગુજરાતી વાંચનારને રસ ઊપજવવો એટલો જ આ અતિદૂંકા નિબંધનો ઉદ્દેશ છે. ‘પ્રેસિડન્ટ લિન્કનનું ચરિત્ર’ એ માત્ર બસો પાનાની ચોપડીમાં પ્રવેશક તરીકે આ નિબંધ યોજાયો એ કારણથી પણ એમાં વિષયના મોટામાં મોટા પેટાઓને એક પછી એક જરા છોડવાં એટલું જ બની શકે એમ છે.

૨-અમેરિકાની શોધ.

અમેરિકાખંડની શોધ આશરે ચારસો વર્ષ ઉપર* ક્રિસ્ટોફર કોલમ્બસે કરી, એ જાણીતું છે. પણ તેની આગમ્ય ઈ. સ. ના દશમા સૈકાની આખરમાં ગ્રીનલાન્ડમાં સંસ્થાન નાખી વસેલા નોર્વેના સાહસિક લોકોના બહાણ પાણીના વહનથી એકબે વાર ઉત્તર અમેરિકાને કાંઠે જઈ પૂગ્યાં હતાં. અગિયારમા સૈકામાં એ લોકોએ તેણી તક કેટલીક સફરો કરેલી, અને ત્યાં એકાદ સંસ્થાન પણ રોપેલું, એમ એમના જૂના રાસાઓ (ssages) ઉપરથી સાબીત થાય છે. પછી એમનો ગ્રીનલાન્ડમાંથી જ પગ ગયો, એટલે યુરોપ અને ઉત્તર અમેરિકા વચ્ચેનો સર્વ સમ્બન્ધ અટકી પડ્યો, અને અમેરિકા જવાનો માર્ગ તેમ અમેરિકાનું

* આ નિબંધ ઈ. સ. ૧૮૯૫ ના ઉત્તરાર્ધમાં, મુખ્યત્વે ફ્રાંચી અને શબ્દકોટમાં, લખ્યો હતો.

અસ્તિત્વ પણ ફરીથી શોધવાનાં રહ્યાં. તારીખનો જ વિચાર કરિયે તો આ શોધને પ્રથમ * પદવી આપવાનું મન થાય; પરંતુ ખરું જોતાં નોર્વે અને સ્પેનની શોધમાં તફાવત એટલો બધો છે કે જ્યારે પ્લેલી અકાળે અને અજ્ઞાનમાં વવાયેલાં બીની માફક નિષ્ફલ ગઈ, ત્યારે બીજી યુરોપઅમેરિકામાં મહાભારત ફેરફારો બંદો બંને ખંડના ઇતિહાસમાં નવા યુગની આરંભક બની. અને આ ઉક્તિની ફાડને માટે પંદરમા સૈકાની (સ્પેને કરેલી) શોધનાં કારણો દર્શાવવાં ઘટે છે. વાસ્કોડ ગામાએ કરેલી દરિયાઈ વાટે હિન્દ આવવાના માર્ગની શોધનાં કારણો પણ એ જ હતાં, એટલે કંઈક વિસ્તાર થાય તો પણ હિન્દના વાયકોને સારુ લખાતા નિબંધમાં તે અસ્થાને ગણાશે નહીં.

ઉપર સૂચવેલી રાષ્ટ્રભાવનાનો જન્મ પ્રાચીન ગ્રીસમાં ઇસવી સન પૂર્વે થયેલો. યુરોપના મધ્યકાલને નામે જાણીતા

* મેક્સિકો આદિની પ્રાચીન સંસ્કૃતિના અવશેષોમાં કેટલીક એવી વસ્તુઓ મળી આવેલી છે કે તે (અથવા જેની તે નકલો તે મૂલ વસ્તુઓ)નું જ્ઞાન અમેરિકાને હિન્દ સિવાય બીજા કોઈ પણ ભૂભાગમાંથી મળેલું ન સમ્ભવે. પણ આવી અતિપ્રાચીન કાલને લગતી હકીકતો અને અનુભવિઓને ઇતિહાસમાં સ્થાન ન હોય, પુરાતત્ત્વવિદ્યામાં જ હોય. વળી આવા અમુક પાંચસો વર્ષના કોઈ અરસામાં કાલગણનાએ મુઠ્ઠી ના શકાય એવા બનાવ વિશે પણ, “એ અમારા પૂર્વજોનાં પરાક્રમ !” એમ ગણીને, મૂર્ખાઓ જ ફેલાય.

યુગ (Middle Ages મિડલ એજિસ)માં એ વિચાર આત્મા-પરમાત્મા, સ્વર્ગ-નરક, આદિ વિચારો તળે દટાઈ ગયેલો, તે પાછો ઈ. સ. ના તેરમાચૌદમા સૈકામાં શુ થયેલા પુનઃપ્રબોધકાલ (Renaissance રી-નેસન્સ)ને નામે ઓળખાતા મહાન વિચારપરિવર્તને અંગે લક્ષમાં આવ્યો. મધ્યકાલીન યુરોપમાં દેશો પ્રમાણે પ્રજાવિભાગ નહોતા; દરેક દેશમાં ધર્મદીક્ષિત પાદરી (clerk ક્લાર્ક), ક્ષાત્ર ગુણોવાળો લોકરક્ષક ' નાઇટ (knight), ' વૈશ્ય ખેતરધણી (yeoman યોમેન), અન્તિમ પદવીનો ' સર્ફ (serf), ' વગેરે ચર તળે ચર એમ ગોઠવાયેલા વર્ગવિભાગ જ હતા, અને જ્યાં દેશોનો વર્ગવિભાગ ઘણું અંશે એકસરખો હતો. હિન્દની સૈકાઓથી ઊતરી આવેલી છેક ગઘ કાલ લગીની સ્થિતિ આ પ્રકારની સમાજવ્યવસ્થાને કેટલી મળતી આવે છે તે વાચકે વિચારી લેવું. વળી પશ્ચિમ યુરોપના દેશોની ધર્મસંસ્થામાં રોમના પોપ (Pope)ની હકુમત ચાલતી, અને ત્યાંના રાજાઓમાંના ઘણાખરા રોમના નહીં તોપણ રોમન કહેવાતા ધર્મધુરંધર રાજાધિરાજ (Holy Roman Emperor)ના માંડલિક ગણાતા. આ પ્રમાણે સૈકાઓ સુધી ચાલેલું. તેમાં કાળે કરીને વર્ગવિભાગના ધસાવાથી, રોમન રાજાધિરાજ અને પોપની સત્તા ઘટી જવાથી, અને લડાઇઓમાં દેશનું રક્ષણ કરતાંકરતાં દેશલક્ષિત સ્પુરવાથી યુરોપમાં પ્રજાવિભાગ સર્જ થયો. અંધકારયુગની લાટિન

ભાષામાંથી પ્રાકૃતો જેવી આપણા દેશની પ્રાકૃતો જેવી ઈટાલિયન, સ્પેનિશ, જર્મન, ફ્રેંચ, ઇંગ્લિશ, આદિ નવી ભાષાઓ અને દરેકનાં નવાં વાસ્તવ્યો ઉદય થયો. ન્યોતિ:પુંજ (nebula નેબ્યુલા)માંથી ગ્રહગોળા તરીકે આવી પોતપોતાના પન્થ ગ્રહણ કરે, તેમ સ્પેન, ફ્રાન્સ, ઇંગ્લાન્ડ, સ્વીડન, વગેરે પ્રજાઓ એકબીજાથી જૂદી પડી, અને તે દરેકનાં પોતપોતાનાં રાજકુલ તળે રાષ્ટ્ર બંધાયાં. મધ્યયુગનો અંત આવી અર્વાચીન કાલનો નવો પવન વાતો થયો. દરેક દેશમાં રાષ્ટ્રચિન્તકો સ્વદેશશ્રેયનાં સાધનો ખોળવા લાગ્યા.

એ રાષ્ટ્રચિન્તકોને પોતાની છાયા તળે ઊછરતી અને વધતી વસ્તીના અભ્યુદયને માટે, તેમ તેના એક અમત્યના અંગ વહેપારરોજગારની ખીલવટને માટે, પ્રથમખેલો જરૂર ધનસંચયની જણાઇ. અને રાષ્ટ્રશરીરમાં વીર્યને સ્થાને સોનારૂપાનો નિધિ છે, એ-અર્વાચીન અર્થશાસ્ત્રવૃક્ષ જેમાંથી ઉત્તરોત્તર ખીલવા પામ્યો છે તે-સિદ્ધાન્તની પ્રથમખેલો જડ બંધાઇ. રાજ્યબન્ધારણ સ્થિર અને સંગીન રહે એટલા માટે પ્રજા કનેથી કરભાર નાણામાં લેવાની જરૂર જણાઇ. પ્રસંગે વિગ્રહો ખેડવા પડે તો તેને માટે પણ નાણાની જરૂર જણાઇ. વળી દાડગોળા અને કવાયતની નવી શોધોથી યુદ્ધકલાનો આખો બંગ છેક ફરી ગયો. મધ્યયુગમાં લોકો મોસમ પ્રમાણે ખેતી વગેરે ધંધામાં મચેલા રહેતા અને રણતૂર કાને પડતાં પોતપોતાના પ્રદેશના વાલીની સરદારી

તળે હથિયાર કસીને લડવા પણ ઊતરતા: સર્વત્ર એ જ વ્યવસ્થા હતી, એટલે નહતું. પરંતુ દારૂગોળા અને કવાયતના પ્રવેશ પછી રણક્ષેત્રમાં એને વાપરી જાણનારા મુઠ્ઠીભર માણસોથી સામેનું અનેકગણું સૈન્ય હારવા માંડ્યું. ક્યાં માત્ર અંગબલ અને પોલાદ અને ક્યાં કવાયત અને દારૂગોળાનું તોપખાનું ! કેળવાયલું લશ્કર જાતે એકઠું કરી પૂરતું દ્રવ્ય આપનાર કેાઇ રાજ્ય કે રાજ્યાભિયોગીના પક્ષમાં લડનાર સરદારોનો એક ઘંઘો જાગ્યો: કહો કે આપણા અઘરમાં સૈકામાં જાણીતા સમર, ઈબ્રાહીમ ગાર્દી, મુરારીરાવ ગુત્તીકર, હૈદર નાયક, વગેરે જેવા. અણીની વેળાએ આવી ભાડુતી સેના બાંધ્યા વગર, કે પ્રજામાંથી એવી જ એક જખરી સેના સદૈવ તૈયાર રાખ્યા વગર છૂટકો નહોતો: અને બંને રસ્તા ભારે ખર્ચના હતા.

આ પ્રમાણે અનેક નિમિત્તે પૈસાનો ખપ વધારે પડવા માંડ્યો ત્યારે યુરોપમાં સોનારૂપાની અછત ધણી, છેક અસહ્ય જેવી હતી. ભૂમધ્ય સમુદ્રની ચોપાસ આણુવર્તાવનાર ‘જગદ્રાણી’ રોમના કીર્તિકાલમાં એશિયા આફ્રિકામાંથી તણાઇ આવીને અઢળક દ્રવ્ય યુરોપમાં સંચાયેલું. તે પછીના (સૈકાઓ સુધી ચાલુ રહેલા) લોમ્બાર્ડ, ગોથ, ફ્રાન્ક, વેન્ડલ, હૂન, વગેરે જંગલી ટોળાંઓના હિપાતોમાં નષ્ટ થયેલું. એટલું જ નહીં પણ યુરોપને બંને છેડે આફ્રિકા અને એશિયા અને તળ યુરોપમાં બલવાન રાજ્યો સ્થપાયાથી એશિયાઆફ્રિકામાંની સોનારૂપાની આવક પણ

અટકી પડી. યુરોપનો આધાર પોતાની ખાણોની નીપજ ઉપર જ રહ્યો. એક પ્રતિષ્ઠિત અર્થશાસ્ત્રીની ગણતરી છે, કે પંદરમા સૈકામાં એ ખાણોમાંથી હરસાલ માત્ર એક લાખ પૈાડની કીંમતનું સોનુંરૂપું નીકળતું, તેમ આખા યુરોપમાં મળીને સોનારૂપાનો કુલ સંચય ત્રણ કોટિથી વધારે નહોતો. ચૌદમા સૈકામાં હિન્દમાં પણ સોનારૂપાની ભારે અછત હતી, એ મહંમદ તુઘલખના સમયનો ઇતિહાસ ચોકખું બતાવી આપે છે. ચીનમાં કાગળનું ચક્ષુ છે એવું સાંભળીને તથા રાજા ટક્કસ્ય કારણમ્ એવી કોઇ ખુમારીમાં એ વિવક્ષણ-સાહસિક સુલતાન ઉત્તર હિન્દમાં ત્રાંખાનાણાને હદ ઉપરાંત મૂલ્યનું ઠરાવીને ચક્ષાવવા મથેલો એ જાણીતું છે.

પણ ફલાણી ચીજની ખોટ છે એ જાણવામાં આવતાં તે મેળવવા માટે પ્રયાસ થયેલો હિન્દના ઇતિહાસમાં આપણે જવલ્લે જોઇએ+ છિયે. યુરોપની વાત ન્યારી છે. હારજીતનો તથાપિ પ્રધાનપણે પુરુષપ્રયત્નનો ઇતિહાસ હોઇને જ દુનિયાના ઇતિહાસમાં યુરોપનો ઇતિહાસ સૌથી વધારે મૂલ્યવાન અને બોધક અને ઉત્તેજક છે. મહાપુરુષો પણ અવતારી સત્ત્વે નહીં માનવીઓ જ ગણાય, એવી ત્યાંની બુદ્ધિને લીધે ત્યાં માણસોના ગુણઅવગુણ વિશે ચર્ચા ચાલે છે પૂરાવા શોધાય છે અને રક્ષાય છે, અને હકીકતોનાં જેવી બનેલી

+ જોડું ધાતુના આ રૂપની જોડણી જોઈએ; ખીન બધા અર્થોમાં એ શબ્દની જોડણી જોઈએ.

તેવાં રૂપને વળગી રહીને જ પ્રશંસકો તેમ નિન્દકો અને આગળ વધી પોતાની પ્રશસ્તિ વા નિન્દાની ધમારત પૂરાવે સજડ અને સર્વસ્વીકૃત હકીકતોના પાયા ઉપર રચે છે; એ સર્વ દેખાવ પણ હિન્દના ઊર્મિલ તથા પક્ષરાગમાં સત્યને માટે પણ બેપરવા સોકને અનેક રીતે ધડો લેવા જેવો છે. પોતાના ખંડમાં જ નજર ફેરવતાં યુરોપી રાષ્ટ્રચિન્તકોને માણુમ પડી આવ્યું કે બધા પ્રદેશ એકસરખા નિર્ધન નહોતા. પ્રથમ આઇઝેન્ટાઇન સામ્રાજ્ય (' પ્રાચ્ય રોમન સામ્રાજ્ય ' ને નામે જાણીતું Byzantine Empire જેનું પાટનગર કોન્સ્ટન્ટિનોપલ *), એ પછી વેનિસ, જિનોઆ, આદિ ઇટાલીનાં સ્વસ્થાનો, પ્રમાણમાં ઘણાં તાજાં હતાં. અને એમની સરસાઇનું કારણે ગૂઢ નહોતું. યુરોપમાં 'પૂર્વદેશો'નો મહામૂલ્ય માલ ઘણા જ પ્રાચીન સમયથી આવતો, અને તેનો ખપ એટલો બધો હતો, કે રસ્તો અતિશય લાંબો વળી બેશુમાર મુશ્કેલીઓથી ભરપૂર હતો, છતાંયે જે જે લોકો, નગરો, મુલકો અને બંદરો, કંઈ સાહસથી તો કંઈ પોતાના સ્થાનકની સરસાઇથી, એ બહેપારમાં ભાગ લઇ શકતાં અને એ કાફલાઓને અનુકૂલ પડતાં, તે રિદ્ધિસિદ્ધિથી છલકાઇ જતાં. રણમાં પાણીનું ઝરણું રમતુંભમતું ચાલ્યું જાય અને આજુબાજુ લીલોતરી ફૂટતી જાય, વચ્ચેવચ્ચે તરુવરો, ઘટાઓ અને કુંજો પણ સ્વર્ગીય રમણીયતા ઊતરી

* પ્રાચીન નામ-આઇઝેનિયમ, તે ઉપરથી વિશેષણ આઇઝેન્ટાઇન.

આવી હોય એમ જામી જાય, તે પ્રમાણે જનમંડલોના જન્મકાલથી તે છેક અર્વાચીન કાલ સુધી+ ‘પૂર્વદેશો’ના બહેપાર જે જે વાટે યુરોપ તરફ વળેલો, તે તે પ્રણાલો ઉપર સ્થાને સ્થાને સમૃદ્ધિનો ફાલ થયેલો અને જામેલો,—અને એ બહેપાર બીજે માર્ગે વળી જતાં પાછાં સૂકવણાં પણ સદાનાં જ પડેલાં.

વેનિસ વગેરેની આબાદીનું સજીવન કારણ આ બહેપાર જ એવો સિદ્ધાન્ત બંધાતાં, એ વહનને પોતા તરફ વાળી લેવાનો યુરોપની નવી જન્મેલી પ્રજાઓને લોભ થયો. વળી અગિયારમાથી તેરમા સૈકા સુધી ચાલેલા ક્રુઝેડસ (Crusades)ના વિગ્રહોમાં એશિયામાધનોર, સીરિયા, મેસોપોટેમિયા, મિસર, આદિ પ્રદેશોના વૈભવ જોયા-સાંભળ્યાથી યુરોપની આંખ અંગમ હતી. એ સર્વ આગળ વેનિસ પણ પાણી ભરે, એવા અનુભવ ઉપરથી હમણાં ઉત્તેજિત થયેલી ખ્રિસ્તિયો અનુમાન તારવ્યું, કે ‘પૂર્વદેશો’ના

+ છેક અર્વાચીનકાલ સુધી. પણ પુરાગંડુ પુરાકીર્તિના દર્શન માત્રે વ્યર્થ ફૂલાતા હિન્દુવાસીઓએ વિશેષ આ પણ નજીવું ધટે, કે ખ્રુદ અર્વાચીનકાલને ઉપલી હકીકત લાગુ જ પડતી નથી. સત્તરમા અને ખાસ કરીને અઠારમા સૈકાથી બહેપારના ઇતિહાસમાં ભારે ફેરફાર પડી ગયો, ઉભટી જ સ્થિતિનો ઉદય થયો. યુરોપીય બહેપાર જે જે માર્ગે જ્યાં જ્યાંથી વહે ત્યાં ત્યાં સમૃદ્ધિ છલકાય એમ બન્યું, અને એ જ સ્થિતિ અત્યારે જામેલી છે તથા લાંબા સમય લગી ચાલ્યા કરશે એમ ચોક્કસ જણાય છે.

વહેપારનો રસકસ ઘણોખરો માર્ગમાં ચૂસાઇ જાય છે, આપણે હિસ્સે તો ફૂચા જ રહે છે. એટલે યુરોપના આ પુનઃપ્રબોધકાલમાં* એ અનુમાન ઉપરથી એક નવું લક્ષ્ય વિચાર-વ્યવસાયને ઉશ્કેરવા લાગ્યું, જે પગવાટે : 'પૂર્વદેશો' સુધી જવાય એમ નથી, અગર જવાય તો પણ વચલાં સમર્થ રાજ્યોમાંનાં સર્વેને જીતાય નહીં, માટે દરિયો ખેડીને ત્યાં પહોંચી જવાનો જલમાર્ગ શોધી કહાડવો, અને એ વહેપાર એકલથુ કરવો, એ જ વધતી જતી સમૃદ્ધિ મેળવવાની સર્વશ્રેષ્ઠ રાષ્ટ્રપેરવી (પૉલિસી policy) છે.

કોલમ્બસની એટલાન્ટિકની સફરનાં અનુવંગી કારણે પણ ત્વરાથી નોંધી લઇયે. અમેરિકા, આફ્રિકાની કેપ ઑફ ગુડ હોપ ભૂશિર, અને હિન્દ પહોંચવાના જલમાર્ગોની શોધ થઇ ત્યાં સુધી યુરોપમાં ભૂગોલવિદ્યાનું જ્ઞાન ઘણું થોડું હતું. પ્રાચીનકાલમાં ફિનિશિયનો જિબ્રાલ્ટરની સામુદ્ર-ધુનિ વટાવી ઓટન સુધી પહોંચેલા. પણ પછી ગ્રીક લોકો એ સામુદ્રધુનિને ઉત્તરદક્ષિણ આવેલા એ ખડકોને હકર્યુલિસના

* પ્રાચીન ગ્રીસ અને રોમનો કીર્તિકાલ તે માનવબુદ્ધિનો પ્રથમ પ્રબોધકાલ; તે સમયનું સાહિત્ય પશ્ચિમ યુરોપને અત્યંત દુર્ગ્રાપ્ય બનેલું, પશ્ચિમ યુરોપની વિદ્યામાંથી અસ્ત થયેલું, પાછું મળવા માંડ્યું, સમજાવા લાગ્યું, અવનવી સજીવન વિચારણા ઉપજવડું થયું, ત્યારથી માનવબુદ્ધિનો પુનઃપ્રબોધકાલ, - એ પ્રમાણે યુરોપી ઇતિહાસમાં આ પુનઃપ્રબોધ પદનો અર્થ છે.

તત્ત્વોનું ઉપનામ આપીને તે સ્થલને જ પૃથ્વીનો છેડો ગણતા હતા. પૃથ્વી સપાટ થાળી જેવી નહીં પણ દડા જેવી ગોળ છે એ સત્ય મૂળ પાઇથેગોરસ કે તેના શિષ્યોને મુઝેલું. યુરોપ એશિયા અને આફ્રિકાને વીંટી લેતા સમુદ્રમાં નીળા ખંડો પણ હશે, એવી કલ્પના પ્રથમ દુનિયાના શ્રેષ્ઠ ફેલસુફ એરિસ્ટોટલને સ્ફુરેલી, પણ તે પાછળથી કોઇના ધ્યાનમાં રહેલી નહીં. ઈ. સ. ના બીજા સૈકાના પ્રસિદ્ધ યૂગોલશાસ્ત્રી ટોલેમીના ગ્રન્થમાં આફ્રિકાનો વિસ્તાર છેક ક્ષિણ ધ્રુવ સુધીનો જણાવેલો છે, એટલે તેની પ્રદક્ષિણા કરીને ‘પૂર્વદેશો’ તર્ફ જવાનું અશક્ય જેવું ગણાતું, જો કે હેરોડોટસના ઇતિહાસમાં એણે ઇજિપ્તવાસી વિક્રાનો પાસે કાંબળેલી આફ્રિકાની પ્રદક્ષિણાની દંતકથાઓ નોંધેલી છે. બીજી પૃથ્વીના પરિમાણની કોઇને ખરાબર ખબર નહોતી; તે તેને છે તે કરતાં ઘણી ન્હાની કલ્પતા. આપણાં પૌરાણિક જૈન આદિ શાસ્ત્રોમાં તેમ અર્વાચીનયુગ પહેલાનાં યુરોપી શાસ્ત્રોમાં અવલોકન અને પાકી ગણતરી ઉપરથી પોપજવેલાં સંગીન અનુમાનો કરતાં અટકળના ટકા ઘણા ધારે હતા. એટલે એટલાન્ટિક વટાવી શકાય તો સામે પડે ‘પૂર્વદેશો’ આવવા જ જોઇએ વળી, એ અનુમાન તે સમયના પરિપક્વ વૈજ્ઞાનિકોને પણ નિઃસંદેહ લાગતું. ઈ. સ. ૪૭૪ માં તોરકાનેક્લીએ રચેલા પૃથ્વીના નકશામાં અને ઈ. સ. ૧૪૯૧-૨ માં બેલીમ નિર્મિત ગોળામાં વર્ડબ્રૂશિર

(Cape Verd)થી સાંકેક ધ્રુવકને અન્તરે ઑટલાન્ટિકનો સામે કાંઠો દર્શાવ્યો છે, તે જમીનમાં જાપાન, ચીન, હિન્દ વગેરે નામે લખી કાઢેલાં છે.

આવા નકશા ગોળા આદિમાં આ નામેની અન્યોન્ય ગાદવણ કેવળ કાલ્પનિક નહોતી. હિન્દનું સ્થાનક તો મહાન ઑલેક્ઝાન્ડરના સમયથી જાણવામાં હતું. બીજા દેશોની માહિતી મુસાફરોના વૃત્તાન્તોથી મળેલી હતી. અને એ મુસાફરો તથા તેમના વૃત્તાન્તોમાંથી એક વિશે કંઈક વધારે લખવું પ્રાપ્ત થાય છે. ઈ. સ. ના તેરમા ઐદમા સૈકામાં એક ઇતિહાસક સ્ટેજ અતિશયોક્તિથી કહે છે તેમ, ‘પૂર્વ-દેશો’માં મુઘલોની સત્તા એટલી તો હતી કે તેમની રજા સિવાય ફતરું સરખું ભરી શકતું નહીં. અને આમ લગભગ આખો ખંડ એક છત્ર તળે આવેલો તેનો લાભ લઇને યુરોપી મુસાફરોએ એક ખાનની વગથી તેના પાડોશીના પ્રદેશમાં એમ આગળ ધપાવી છેક ચીન સુધી પોતાનો પગ પેસાડ્યો. મુઘલ મહાપુરુષ જંગ્ગિસખાને (૧૧૬૨-૧૨૨૭) પીળાસમુદ્રથી કાળાસમુદ્ર પર્યંત દિગ્વિજય કર્યો તે પછી મુઘલ પ્રદેશોમાં ખ્રિસ્તી ધર્મનો ઉપદેશ કરવાને યોગ્ય થોડા ઇનોસન્ટે તથા ક્રાન્સના નવમા હુમ્મએ પાદરીઓ મોકલ્યા, અને એ નિમિત્તે શરુ થયેલો યુરોપએશિયાનો વ્યવહાર જરી રહ્યો. વેનિસના પોલો નામે શાહજોષી ખાનદાનના બે ભાઈ નિકોલો અને માકિઓ જોષીયો ફરતા.

કરતા જંઘિસખાનના પૌત્ર ખુબલાઇખાનની રાજધાનિમાં જઈ રહ્યા, જ્યાં ખુદ ખાનની સાથે એમને પિછાન થયું. નવ વર્ષે (૧૨૬૦-૬૯) સ્વદેશ આવી પાછા ૧૨૭૧ માં નીકળ્યા, ત્યારે એમણે નિકોલોના કિશોર વયના પુત્ર માર્કોને સાથે લીધા. ચાર વર્ષે તેઓ ખાનની નવી રાજધાનિ પેકિંગમાં આવ્યા. માર્કો પોલો ખાનના વિસ્તીર્ણ સામ્રાજ્યની ચાર ભાષાઓમાં પ્રવીણ થઈ ગયો, અને રાજકાર્યમાં કુશલ નીવડ્યો. ખુબલાઇખાને તેને પોતાના મંત્રિમંડળમાં નીમ્યો. રાજકીય કામ પ્રસંગે, બહેપારાથે, અને જાતે કુતૂહલી એટલે માત્ર જોવાની ખાતર એણે ઘણા મુસફો જોયા; વળી જે મુસફોમાં જાતે ન જઈ શક્યો, તે વિશે વારંવાર પૂછપરછ કરીને પુષ્કળ માહિતી મેળવી. પછી સત્તર વર્ષે જ્યારે ખુબલાઇખાને પોતાના સમ્બન્ધી ઈરાનના ખાનને સારુ રાણીપદને યોગ્ય એક કન્યા મોકલવાનો પ્રસંગ આવ્યો, ત્યારે વચક્ષા પ્રદેશમાં વિગ્રહો ચાલતા હોવાથી તેને જલ માર્ગે મોકલવાનું ઠરાવી કાફલો ત્રણે પોલોને સોંપી તેણે એમને જવા દીધા. ચીનાઈ સમુદ્ર ઓળંગી ઇ. સ. ૧૨૯૨ નું ચોમાસું એમણે ઘણું કરીને સુમાત્રામાં ગાળ્યું. કર્ણાટક, લંકા અને મલખારના બંદરોમાં વિરામ લેતાલેતા ૧૨૯૩ ના ચોમાસામાં તેઓ થાણા કે ખંભાત આવી રહ્યા. અને ઈરાનમાં રાણીથી છૂટા પડી વેનિસ ૧૨૯૫ માં પહોંચ્યા. પછી બન્યું એમ કે ૧૨૯૮ માં

જેનોઆ અને વેનિસ વચ્ચે થયેલા કઝોલાના નૌકાયુદ્ધમાં
પાર્કો પકડાયો, અને જિનોઆના કેદખાનામાં પૂરાયો,
યાં વખત જવા એણે પોતાની ભમતી જિંદગીમાં નજરે
ડેલા તથા શ્રવણે સ્હડેલા જાપાનથી ઝાંઝીઆર અને
શિયાથી સુમાત્રા સુધીના પ્રદેશોનો અહેવાલ તૈયાર કર્યો, જે
પાડા વખતમાં આખા યુરોપમાં પ્રસરી ગયો.

પ્રવાસપુસ્તકોમાં માર્કો પોલોના જેવું બીજું બાળ્યે
કશે. “પૂર્વદેશો”ના કલાકૌશલ, બહેપારરોજગાર, તથા રાજ્ય-
અવસ્થાથી, તેમના બાહ્ય દેખાવથી એક પરદેશી ભમતારામ
રીકે અને તેમની આન્તર નાડીઓથી એક વિશ્વાસુ મંત્રી
રીકે, તે વાકેફ થયો હતો. અનન્ત ખેતરો, મોટી વિશાળ
તદીઓ, અને ઉદ્યોગી કસબી અસંખ્ય વસ્તીથી ઉત્પન્ન
પત્તી, બજારો અને ચોકોમાં કોલાહલ ગળવતી, ધુરળઓ
કેપર હજાર બહાણોના કાફલા ભરતી, વજીફા દિવાનો મહેલો
પને દેવળોમાં ઝળકતી, ત્યાંની લખલૂટ દોલતથી તે ચકિત
થયો હતો. અને ત્યાં ભરજીવાનીનાં વર્ષો ગાળેલાં એટલે
યાંના બાતબાતના લોકો, તરેહવાર રિવાજો, વિચિત્ર
પાત્રો, અને એ સર્વને સમાસ દેતી શાન્ત, રમ્ય, નિર્વિકાર,
પતિકાવ, કેવલ સુખદાયી જણાતી પણ કવચિત્ ધોર
મહાકાલી બની ધમસાણુ વાળતી કુદરત ઉપર તે મોહ્યો
હતો. એ બધાંનાં એની વાણીએ રચેલાં ચિત્રથી યુરોપને
“પૂર્વદેશો” એક અદ્ભુત અને અત્યન્ત મનોહર નવી સૃષ્ટિ

અમેરિકાની શોધ

૧ લાગ્યા. લોલ, સાહસ, તાજુબી, વગેરે અનેક લાગણીઓ રાઇ. અને ઉપર લખ્યા પ્રમાણે જે લક્ષ્ય રાજ-
પોના મગજમાં ગહન રાષ્ટ્રીય વિચારોથી ઊતરેલું, તે
અન્ય લોકોના મગજમાં પોલોના વર્ણનથી જ ઊતરી ગયું.

એ લક્ષ્ય સિદ્ધ કરવાનાં સાધનો પણ ધીમેધીમે તૈયાર
હતાં. હોકાયંત્ર અને અક્ષમાપક (astrolabe)ની શોધ
હતી. વેનિસ અને જિનોઆ વચ્ચે ભૂમધ્ય સમુદ્રના
મેત્વ માટે ચાલેલી લાંબી હરીફાઇથી બહાણવટીઓ
લ થયા હતા. સફરોનો શોખ વધ્યો હતો. જે એક
નાને મોટું સાહસ લાગે તે પરિચયથી બીજા ઝમાનાને
પરણ થઈ જાય, એ આપણો સ્વભાવ છે. હકર્યુલિસના
અ મુકી બહાણો ધીમેધીમે ઍટલાન્ટિકમાં ડોકિયાં કરવા
ગયા. એ સાગરના હોડાઓમાં નબી શકે એવાં મોટાં
મૂત બારકસો બંધાતાં, મહીરા અને કેનેરી ટાપુઓ.

સફરો થવા લાગી. પોર્ટુગલનો રાજકુમાર હેન્રિ
(૯૪-૧૪૬૦) આફ્રિકાનો પશ્ચિમ કિનારો પૂરેપૂરો ખેડવાનું
બાહોશીથી લઇ ખેડો. દરેક સફરે સેંકડો ગુલામો મળતા.
મોટો અને પ્રત્યક્ષ લાભ પણ હતો. એ હરસાલ કાફલાઓ
ગતો અને આખો દિવસ પોતે સાએસભૂશિર ઉપર
ત્રી વેધશાલામાં ભૂગોલશાસ્ત્રીઓ ખગોલશાસ્ત્રીઓ અને
કો સાથે ગાળતો. જોતજોતામાં એની નોકરીમાં ધણા
ગુ શાસ્ત્રીઓ અને ઘડાયેલા નાવિકો આવી રહ્યા, અને

શોધો ઝપાટાબંધ થવા લાગી. કોલમ્બસ (૧૪૮૬-૧૫૦૬) પણ બીજાઓની માફક પોર્ટુગલ આવ્યો. ઈ. સ. ૧૪૭૧માં પોર્ટુગલનો એક નાવિક ભૂમધ્યરેખા ઓળંગી અમેરિકાને પશ્ચિમ કાંઠે દક્ષિણ તરફ ઘણી લાંબી સફર કરી આવ્યો, ત્યારે રાજા પાંચમા આલ્ફોન્સોને શક પડ્યો, કે “પૂર્વદેશો” લગી એ રસ્તે ન પહોંચાય, એ પ્રાચીન મન્તવ્ય કદાચ સાચું થે નીવડે. પ્રસિદ્ધ પંડિત તોસ્કાનેલીને પૂછાવતાં તેણે સાફ જણાવ્યું કે એટલાન્ટિકને રસ્તે “પૂર્વદેશો” ઘણા નજીક હોવાનો સમ્ભવ છે. આ વિચાર કોલમ્બસનો પોતાનો મૂલથી કે તોસ્કાનેલીનો તેણે અપનાવ્યો, એ નક્કી કહી શકાતું નથી, પણ ઈ. સ. ૧૪૭૩ થી એણે એટલાન્ટિક ઓળંગવાનો દૃઢ સંકલ્પ કર્યો અને તે પોર્ટુગલના દરબારને અને રૂપેનના દરબારને વળગ્યો. ઈ. સ. ૧૪૮૭ માં ડાયસે કેપઓફ ગુડ હોપની શોધ કરી પ્રાચીન મન્તવ્ય ખોટું પાડવાનું સાંભળ્યું ત્યારથી એની ધીરજ ધરી ગઇ, અને આખરે ઇંગ્લાન્ડ અને ફ્રાન્સના રાજાઓની મદદ માગવા પોતાના ભાઇને આગળથી મોકલ્યો હતો ત્યાં જવાને તે રૂપેનથી કેવળ નિરાશ થઇને નીકળ્યો. એટલામાં ઈ. સ. ૧૪૯૨ ના જાનેવારીમાં મૂર લોકોની પૂરેપૂરી હાર થવાથી ફર્ડિનાન્ડ અને ઇસાબેલાના હાથ મોકળા થયા, અને તેમણે કોલમ્બસને પાછો તેડાવ્યો. અને સફરનાં સાધનો પૂરાં પાડવાનો જશ રાણી ઇસાબેલાને છે, જેણીનો પ્રવૃત્તિદેવ

રાજ્યવિસ્તાર કે સમૃદ્ધિલાભ કરતાં ખ્રિસ્તી ધર્મ ફેલાવવાનો વધારે હતો. ઓગસ્ટની ત્રીજી તારીખે સ્પેનથી લંગર બપોડીને કોલમ્બસ સપ્ટેમ્બરમાં કુનેરી ટાપુઓમાં આવ્યો; અને ત્યાંથી સીધો પશ્ચિમે જ સફર કરતો કરતો તે અક્ટોબરની ખારમી તારીખે અમેરિકાની નવી દુનિયામાં આહામા ટાપુઓમાં ઊતર્યો.

જે ઉત્કૃષ્ટ ગુણોના વિરલ સમુચ્ચયથી માણસ વીરપદનો અધિકારી થાય છે, તે કોલમ્બસમાં ઘણું ભાગે હતો. તેની ભવ્ય આકૃતિથી સામાન્ય માણસો દબાઈ જતા અને રાજાઓ પણ ક્ષોભ પામતા. તેના જિગરમાં ઉચ્ચ આશયો જ રમ્યા કરતા. સ્પષ્ટાંતે તેને માણસોનો નેતા થવાને સન્ન્યો હતો. તેના સહવાસમાં આવનાર ઘણાખરા પોતપોતાની લાયકી પ્રમાણે, પ્રેરણાથી કે ભયથી, વિસ્મયથી, પૂજ્યભાવથી કે વિવેકજન્ય શ્રદ્ધાથી, તેની આજ્ઞામાં રહેતા. તે પરમ આગ્રહી હતો. એક અચલ નિશ્ચયની સિદ્ધિ માટે આખી જિંદગી ગાળતાં તેને બિલકુલ અંદેશો ન થયો. બીજા સાહસિક નાવિકોની માફક હરકોઈ લાંબી સફરે જવાની તેને પરવા ન હતી, તેમ તેમની ખ્યાતિની ઈર્ષ્યા ન હતી. એને તો એક જ દિશામાં સફર કરવી હતી. અને તે માટે સર્વ સામગ્રી ભરપૂર પૂરી પાડનાર સ્પેનનાં રાજારાણીનો પણ તેને મન પાડ ન વસ્યો. કારણકે એ સફરને પણ આ મહાપુરુષ માત્ર સાધનરૂપ ગણતો હતો. તેને “ પૂર્વદેશો ”

શોધવા હતા તે : કેવલ શોધની ખાતર નહીં કે રૂપેનની ખાતર નહીં; પરંતુ પોતાની જ સરદારી તળે લશ્કર જમાવીને નવી કૂંઝેઝ માંડી જેસલમ સર કરવાને પૂરતી દોલત મેળવવાને માટે. યુરોપી સરંજામ અને યુરોપી ક્વાયત સહ-વર્તમાન પૂરતું લશ્કર એક જ સેનાપતિની આપખુદ આણ તળે હોય તો જેસલમ અને આસપાસનો પ્રદેશ છતી લેવો મુશ્કેલ નહોતો, એ એનું દર્શન પણ વાસ્તવિક હતું. આવા અસાધારણ પુરુષના ચરિત્રનું નિરીક્ષણ કરતાં પૂજ્યભાવ સહજે થઇ આવે, પરંતુ સાથે દયા પણ આવ્યા વગર નથી રહેતી, એ આ વિચિત્ર દુનિયાની અવળામ્લનો એક અચ્છો નમૂનો છે. એની ભરજીવાની ધક્કા ખાવામાં ગઇ, અને ઘડપણમાં કા-સેકા જેવા કપટી સ્વાર્થી તુચ્છ અધિકારીઓએ એને ઘણોઘણો સતાવ્યો. વળી એનાં છેલ્લાં વર્ષોમાં એ ખાલ દુઃખો કરતાં પણ એને માનસિક વ્યથા ઘણી વધારે થઇ હશે. કેમ કે પોતે શોધેલા દેશોમાં એ એક પછી એક સફર કરતો ગયો અને તેમને માર્કો પોલો આદિએ વર્ણવેલા “પૂર્વદેશો” સાથે સરખાવતો ગયો, તેમતેમ પોતાની કૂંઝેઝ આદરવાની આશા, જાણે આસ્માની આશા હોય એમ, દૂર દૂર હઠતી જણાતાં એને કેટલી વેદના થઇ હશે તે કાણ માપી શકે !



૩-ઉત્તર અમેરિકાનાં ઇંગ્લિશ સંસ્થાનો.

વેસ્ટીન્ડિયસ, મેગેલન, વગેરેની સફરોથી કોલમ્બસે શોધેલો મુલક “પૂર્વદેશો”નો ભાગ નથી, પણ દુનિયાનો એક નવો ભાગ, “નવી દુનિયા” છે, “ચોથો ખંડ” છે, એમ ધીમે ધીમે જણાતું ગયું. બાલ્બોઆ, પિનેડા, કોરોનેડો, દે વાકા, દે સોટો, વગેરેના પ્રયાસોથી એ ખંડનો વિસ્તાર જણાતો ગયો. વળી પોર્ટુગલે આફ્રિકાની પ્રદક્ષિણા કરી શોધેલા “પૂર્વદેશો”માં નવે માર્ગે પહોંચવા સારુ વાયવ્ય દિશામાં વ્યર્થ સફરો થવા લાગી. એ કશી હકીકત નોંધવાનું અહીં પ્રયોજન નથી. સ્પેનના વિજયો તથા તેના સંસ્થાનોની તવારીખમાં ઊતરવાનું પણ પ્રયોજન નથી. અમેરિકા “પૂર્વદેશો”થી અલગ જણાયો તેથી યુરોપ નિરાશ ન થયો. “પૂર્વદેશો” ખીજે માર્ગે જડયા જ હતા. અને અમેરિકાને “પૂર્વદેશો” ગણનાર ઝમાનો વીતી જતાં તે પછીનો ઝમાનો કોર્ટેઝ અને પિઝેરાની મેક્સિકોપીરુની જીતથી, સોનુરુપું મળવાની લાલચથી, અને નવી દુનિયાના ચમત્કારોથી જ અમેરિકા તરફ આકર્ષાતો થયો. વળી સોળમા સદીમાં યુરોપમાં ગંભીર ફેરફારોનું એક નવું કારણ ઉત્પન્ન થયું. કોલમ્બસે હજી સ્પેનના રાજમહેલનાં પગથિયાં ભાંગતો હતો ત્યાં ઈ. સ. ૧૪૮૩ માં લૂથર જન્મ્યો. કોલમ્બસના મૃત્યુને આગલે વર્ષે નૉકસ તથા તે પછી ત્રણ વર્ષે કુલ્વિન જન્મ્યો. પુનઃપ્રબોધકાલથી શરુ થયેલા વિચારપરિવર્તની

બોંયમાં આ ત્રણ મહાપુરુષો ૩૫ બીજી સોળમી સદીના યુરોપમાં રેફર્મેશન (Reformation) નામે જાણીતો ધર્મસુધારણાનો તરુવર ઊગ્યો અને ફેલાયો, જેની શાખા-પ્રશાખાઓથી પશ્ચિમ યુરોપનું આખું રાષ્ટ્રમંડલ ભેદાયું, અને અમેરિકાનું ભવિષ્ય પણ બદલાઈ ગયું.

સોળમા સૈકાની શરુવાતમાં રાજધિરાજ મેક્સિ-મિલિયનનો પૌત્ર રુપેનના રાજ કુટુંબનાંડનો દૌહિત્ર, ચાર્લ્સ યુરોપી રાજ્યોમાં બહિષ્ અને શ્રેષ્ઠ હતો. નવી દુનિયા, રુપેન, સિસિલી, નેધર્લાન્ડ્સ, અને ઓસ્ટ્રિયાની ગાદીઓ એને વારસે મળી, વળી તે રાજધિરાજ (એમ્પરર Emperor) ચૂંટાયો, એટલે આ બધી સત્તાની યોગ્ય સંહતિ વડે આખા પશ્ચિમ યુરોપનું સામ્રાજ્ય પોતાના વંશમાં પચાવી પડવાનો એને લોભ થયો. પુત્રપૌત્ર કેવા યે ઊઠે, એ તો છેક જ સદો છે!—એ સાદું સત્ય પણ સત્તાના પૂરમાં ડાહ્યામાં ડાહ્યા માણસો ભૂલી જાય છે! વળી સ્પેઇનની, ફ્રેન્ડ-અર્ગ, ફ્રાન્સ્વક, વગેરેના માંડલિકો પ્રોટેસ્ટન્ટ થવાથી ખુદ જર્મનીમાં અને ઇંગ્લાન્ડ, સ્વિટ્ઝર્લૅન્ડ, વગેરે પ્રોટેસ્ટન્ટ થવાથી પશ્ચિમ યુરોપમાં રાજધિરાજનું બહુ ચાર્લ્સની કારકર્દગીમાં પણ ઘટ્ટી ગયું. ફ્રાન્સનો બળવાન રાજ એનો કદો શત્રુ હતો, અને તે પોતાની વસ્તીમાંના પ્રોટેસ્ટન્ટો ઉપર ઓછો જુદમ ગુજારતો નહીં, તથાપિ ચાર્લ્સની સામે ઊઠતા જર્મન આદિ પ્રોટેસ્ટન્ટ માંડલિકો અને રાજ્યોને

તો હરવખત મદદ કરવી, એ જ એની રાજનીતિ (પોલિસી policy) હતી. વળી ચાર્લ્સ પછી રૂથેનની ગાદીએ ફિલિપ આબ્યો ત્યારે તેની સામે નેધર્લાન્ડ્સના પ્રોટેસ્ટન્ટો જાડ્યા, તેમને જીતીને વશ કરવાના ફિલિપના બધા યે પ્રયત્ન ધૂળ મળ્યા, અને આ આન્તરવિગ્રહ કે સ્વાતંત્ર્યવિગ્રહ આળીશ વર્ષ લંબાયા પછી એના પુત્ર ત્રીબ્લ ફિલિપને તેમનું સ્વાતંત્ર્ય સ્વીકારવું જ પડ્યું. આવી રીતે મૂર લોકો સામે સાત સૈકા વિગ્રહ ખેડીને ઇ. સ. ૧૪૯૨ માં પરવારેલું રૂથેન ખીજાં પચાશ વર્ષ ન વીત્યાં ને વળી વિગ્રહોમાં પડ્યું, અને તેમાં તેની બધી શક્તિ રોકાઈ જવાથી અમેરિકામાં રાષ્ટ્રવિસ્તાર કરવામાં મંદ પડી ગયું.

રૂથેનની હાનિથી ઇંગ્લાન્ડને લાભ થયો તે પણ કેટલેક અંશે રેકમેંશનને લીધે. ઇ. સ. ૧૪૯૭માં ઇંગ્લાન્ડના સાતમા હેન્રિએ મોકલેલો કેપ્ટ નામે નાવિક ન્યુફાઉન્ડલેન્ડની જાણ લાવેલો. પણ તે સમયે ઇંગ્લાન્ડ રૂથેનનું મિત્ર હતું, એટલે ત્યાં આગળ દર ઉન્હાળે નોર્થસી (ઉત્તર સમુદ્ર)ને કાંઠે આવેલા દેશોના માછીઓ જવા લાગ્યા, તે ઉપરાંત એ શોધનું ફલ થયું નહીં. પછી આઠમા હેન્રિએ પોતાની ખંડેરી રાણી રૂથેનકુંવરી કુથરીનનો ત્યાગ કર્યો તથા દેશની ધર્મસંસ્થા ફેરવી નાખી પ્રોટેસ્ટન્ટ કરી, એટલે રૂથેન-ઇંગ્લાન્ડ વચ્ચે વૈમનસ્ય શરુ થયું તે વધતું જ ગયું. વચ્ચે થોડાં વર્ષ હેન્રિ અને કુથરીનની પુત્રી મેરી રાણીએ

ધર્મસંસ્થા પાછી અસલ પ્રમાણે ફેરવી નાખી રૂપેનના બીજા ફિલિપ સાથે લગ્ન પણ કર્યું. વળી તેણે ઇંગ્લાન્ડ વટલી ગયું હતું તે પાપ ધોવાને તેમ પુત્ર થવા માટે ઇશ્વરને પ્રસન્ન કરવા સારુ પુત્રેષ્ટિ કર્યો !-ધણા પ્રોટેસ્ટન્ટોનું અમિદેવને ખલિદાન દીધું ! આ પુરાગંડુ (reactionary રીએક્શનરી) જીલમથી વસ્તીમાં રોમ સામે રોમન કેથલિક ધર્મ સામે અને ખ્રીસ્ત રૂપેન સામે ત્રાસ છૂટચો, અને પ્રોટેસ્ટન્ટ ઇલિઝાબેથ ગાદીએ આવતાં, રૂપેન સામે હાલતાંચાલતાં અને યેનકેનપ્રકારે અદાવતની નીતિ લોકોએ હદામ્હથી ઊપાડી લીધી. રૂપેન અને રોમનકેથલિકોએ સ્કોટલાન્ડની રાણી મેરીને ઇંગ્લાન્ડની પણ રાણી બનાવવાને ઊઘાડા અને છૂપા સીધા અને આડકતરા પ્રયત્નો, નીતિઅનીતિના તમામ બન્ધનોને બાજુએ રાખીને, કર્યો જ કર્યો, તેમ તેમ આ વૈરામિમાં ઘી હોમાતું ગયું. અંગ્રેજ નાવિકો રૂપેન અમેરિકા વચ્ચે જતાંઆવતાં રૂપેનનાં વ્હાણોને લૂટવારંખડવાનો ધંધો જ લઇ બેઠા. લૂટના જેવી એવી પ્રવૃત્તિ કદાચ સદા અને છૂતની પણ નહીં હશે. વળી મોટા દ્રવ્યલાભની લાલચ સાથે સફરનું સાહસ, લડાઇનો આવેશ, ધર્મની ઝનૂન, દેશપ્રીતિ, રાણી પ્રતિ વફાદારી, તથા બલવાન કૂડકપટખોર અને લગલગ રાક્ષસી દુશ્મન સામે ખુન્નસ, એવાએવા રાજસી જુસ્સાઓ તેમ જ નીડરતા, કૌશલ, યુક્તિચાતુર્ય, શિરસાટેની વીરતા વગેરે કદ્દપનાહર ગુણોનો સંકર તેમનામાં મૂર્ત થયેલો લાગવાથી, આ જલ્લચોરો

ઇંગ્લાન્દને મૂછના બાલ થઇ પડ્યા, અને તેમનો વર્ગ પાક્ષિક ભરતીના જુવાળ પેઠે વધતો ગયો. ઉત્તર અમેરિકાના એકાદ અબ્બણા જેવા બંદરમાં થાણું જમાવાય તેા મેક્સિકોના અખાતમાંથી નીકળતાં સ્પેનનાં જહાજોની સામે ખૂબ ફાવિયે, એમ ફ્રેન્ચિશર, ગિલ્બર્ટ, અને ડ્રૂક જેવા બાહોશ આગેવાનોએ સ્પષ્ટ જોઇ લીધું. તે ઉપરાંત રાષ્ટ્રીય લાભ પણ વિચારીને ત્યાં સ્થાયી સંસ્થાન સ્થાપવાનો નિશ્ચય કર્યો, તથા માત્ર માનસિક નિશ્ચયથી આગળ વધીને તે પાર પાડવાના પ્રયત્નોમાં પહેલ કરી, સોળમા સૈકાના ઇંગ્લાન્દની તેજોમય પ્રતિમા રૂપ, પચરંગી પ્રતિભાના સર ઉવોલ્ટર* રાણીએ. ઈ. સ. ૧૫૮૪ માં તેણે ન્યુફાઉન્ડલેન્ડ અને ફ્લોરિડા વચ્ચે આવેલા કોઇ પણ પ્રદેશમાં સંસ્થાનો સ્થાપવાનો રાણી પાસેથી પટ્ટો મેળવ્યો. આવા પટ્ટા ચિતરી આપવાનો ઇલિઝાબેથને કેવો અને કેટલોક અધિકાર હતો એવા એવા સવાલ ઇંગ્લાન્દના ઇતિહાસના આ પ્રકરણમાં પૂછવા જ નહીં: અને એ પટ્ટાને આધારે સાચે જ સંસ્થાનો સ્થાપવાને એ કાંદા ઉપર સંસ્થાનિકો ઝિતારવા અને તેમનાં સ્થાયી થાણાં જમાવવાની પાછળ રાણીએ પછીનાં વર્ષોમાં લાખો રૂપિયા ખર્ચી નાખ્યા. આ એની જિંકરની

* ઇંગ્લિશ ન રાજાનો પ્રથમાક્ષર હોય અને એના પછી સ્વર હોય ત્યારે એનો ઉચ્ચાર આપણી લિપિમાં ઉચ્ચી જ દર્શાવાય, પણ બધે સ્થળે એ પ્રમાણે જોડણી કરવી ફાવતી નથી.

હાંસી કરનારા વ્યવહારગણ્યોને એ રોકડું પરખાવતો, જે એ માતખર પ્રદેશમાં અંગ્રેજી વસવાટ અને ધણુધાન્યસમૃદ્ધ ગામડાં હું જ તહમને દેખાડી આપીશ. પહેલા જેમ્સે સ્પેનને સંતોખવા એનો શિરચ્છેદ કર્યો તે આગમચ પણુ આ પ્રાચેતસ વાણી ખરી પડી હતી. અને ઉત્તર અમેરિકામાં પહેલું સ્થાયી અંગ્રેજી સંસ્થાન સ્થાપવાનો જશ જે કે બીજાઓ ખાટી ગયા, તોપણ એ પ્રદેશની રસાળ જમીન વિચિત્ર વનસ્પતિ સાગરોપમ નદીઓ આદિની ખરી માહિતી અંગ્રેજોને એના એળે ગયેલા પ્રયાસો દ્વારા જ પહેલી મળેલી. ત્યાં સોનારૂપાની ચંચલ અથચ જડતોત્પાદક લક્ષ્મીના નહીં પણ ભોંયભાડાની (સ્થાયી અઢળક લાભ મેળવવાની) મહેચ્છા પણ એ પ્રયાસોના અહેવાલો અને અનુભવોથી જ ઉત્પન્ન થયેલી.

“ ટચૂડરવંશની છેલ્લી રાણી ઈલિઝાબેથ અને સ્કુવર્ટ વંશના પહેલા જેમ્સના વખતમાં એક દાયકાની અંદર, અંગ્રેજ વહેપારીઓની બે કંપનીઓને બે પટ્ટા અપાયા. પહેલી (ઈસ્ટ ઈન્ડિયા) કંપનીમાંથી હિન્દી બ્રિટિશ સલ્તનત પ્રસવી અને બીજીમાંથી ઉત્તર અમેરિકાનું યુનાઇટેડ સ્ટેટ્સ. ઇતિહાસમાં ઇંગ્લાન્ડે બીજુ કંઈ ન કર્યું હોત તોપણ આ બે પટ્ટાથી જે કાર્યોનો આરમ્ભ થયો, તે એની કીર્તિ અમર રાખવાને બસ છે. ” એ બીજી કંપનીનું નામ લાન્ડન કંપની. તેણે ઇ. સ. ૧૬૦૭માં ત્રણ વહાણ ભરીને

સંસ્થાનિકો મોકલ્યા, જેઓએ ચેસાપીક નદીના મુખ આગળ ઊતરી જેમ્સટાઉન નામે ગામ વસાવ્યું. પહેલાં ત્રણચાર વર્ષ આ રોપો જડ પકડશે એવો થોડો જ સમ્ભવ હતો. પણ પછી દરસાલ સેંકડો સંસ્થાનિકો આવવા લાગ્યા, ખેડાણ ભોંય વધતી ગઈ, અને થોડા વખતમાં વર્જનિયાની વસ્તી અને સમૃદ્ધિ ઘણી થઈ પડી. ઇ. સ. ૧૬૧૯માં પ્રથમ મળેલી ત્યાંની પ્રતિનિધિસભામાં અગિયાર ગામના બારીશ વડેરા (એલ્ડર્સ elders-પ્રતિનિધિઓ representatives) હાજર થયા. સંસ્થાન આમ જોતજોતામાં આબાદ થયું તમાકુની ખેડથી. ઇ. સ. ૧૬૨૦માં એક હજાર મણ તમાકુ ત્યાંથી ઇંગ્લેન્ડ નહોલો. આ નિકાસ ઝપાટાબંધ વધતો ગયો, અને સંસ્થાના સ્થાનિક વહેપારવહેવારમાં પણ તમાકુ અગત્યનો થઈ પડ્યો. વર્ષો સુધી ત્યાં તમાકુના પડાનું જ નાણાને ઠેકાણું ચલણ રહ્યું. સંસ્થાની સામાજિક ઘટના પણ તમાકુની ખેડને અનુકૂલ પડે એવી બંધાતી ગઈ. તમાકુથી ખેતરોનો કસ થોડા જ વર્ષમાં ચૂસાઈ જાય છે, એટલે સંસ્થાનિકો દરિયાકાંઠા આગળથી અંદરના ભાગમાં રસાળ પડતર જમીનો મેળવવાની ખાતર ત્યાંની ઊંડી નદીઓને કાંઠેકાંઠે ફેલાતા ગયા. ગામો મોટાં થવાને બદલે અને વસ્તી એકસરખી પથરાવાને બદલે, ચોતરફના વગડામાં આવેઆથે વેરાયલી, નદીની સજીવન દોરીમાં પરોવેલા છૂટાછવાયા મણકા જેવી, તમાકુની વાડીઓ વધતી ગઈ. વસ્તી પણ ચાતુર્વર્ણ્યમાં

જેંટાલી વધી. અધમ વર્ગ આફ્રિકાના હબશી ગુલામોનો. ઈ. સ. ૧૬૧૯માં પ્રથમ વીશ ગુલામો ત્યાં આવ્યા, પછી તમાકુની ખેડમાં મજૂરી એ લોકને માથે જ લાદવાની ફાવી જતાં એમની ખરીદ વધી પડી, અને જોતજોતામાં તેઓ વસ્તીના પ્રમાણમાં ઘણા થઇ ગયા. એથી ચઢતી પંક્તિનો વર્ગ ગોરા મજૂરોનો, જેમની સ્થિતિ લગભગ હબશીઓના જેવી જ લાલહવાલ રહેતી. લાંબી મુદત લગી મજૂરી કરવાની ખોલીએ તાલેવર સંસ્થાનિકો તેમને-આ “ગિરમિટિયા”ને* ઇંગ્લાન્ડથી ઢોર હોય એમ જ-આટલી કોંમતે આટલાં “માથાં” (heads)-ખરીદી આણતા, અને એ વેદિયાની દશામાંથી તેઓ ભાગ્યે મુક્ત થઇ શકતા. ત્રીજો વર્ગ ગરીબ ખેડુતો અને પરચુરણ ફેરિયાનો હતો. અને આવી સરલ સમાજ ઘટનામાં ઉત્તમાંગને સ્થલે અનેક ગુલામો અને વિસ્તીર્ણ વાડીવજીરના માલિક જમીનદારો હતા. તમાકુની ખેતી મોટે પાયે કરવી વધારે ફાવે છે, તેમ સંસ્થાનિકોને પોતાને ખર્ચે અને જોખમે આણી વસાવનારને માથાદીઠ કેટલીક જમીન ધનામી આપવાનો કાયદો કરેલો, એટલે નવા સંસ્થાનની પ્રતિકૂલ પરિસ્થિતિમાં પણ આવો અમીરવર્ગ પહેલથી ઉત્પન્ન થયો. ઇંગ્લાન્ડના જમીનદારો (country gentry કન્ટ્રી જેન્ટ્રી)ના કેટલાક સારાંનરતાં લક્ષણ આ

* “ગિરમિટ” શબ્દ અંગ્રેજી agreement (એગ્રીમેન્ટ)= કરારનામાનો અપભ્રંશ છે.

વર્ગમાં પણ ઓછે જીતર્યા. અને સંસ્થાનોના ઇતિહાસમાં બે સૈકા સુધી યુદ્ધ તથા રાજ્યપ્રકરણમાં નેતાઓમાંના ઘણા આ વર્જનિયાના તમાકુના વાડીવજીરોના જમીનદારો હતા.

વર્જનિયાની વસ્તી ઇંગ્લાન્ડ તર્ફ વફાદાર હતી. ઇંગ્લાન્ડમાં રાજા પ્લેલા ચાર્લ્સ તથા લાંબી પાર્લમેન્ટ (the Long Parliament) વચ્ચે વિરોધ ચાલ્યો તે દરમિયાન વર્જનિયા રાજાના પક્ષમાં હતું. ચાર્લ્સના શિરચ્છેદ પછી હજારો કેવેલીયરો (cavaliers) અહીં આવી વસ્યા, અને હાકિમ (ગવર્નર Governor) બાકર્લીએ ઇંગ્લાન્ડની ગાદીના હક્કદાર વારસ ચાર્લ્સને વર્જનિયા પાવન કરીને ગાદી સ્થાપવા ઘણીઘણી આજીજી કરેલી. ઈ. સ. ૧૬૫૦માં વર્જનિયાની વસ્તી પંદર હજાર હતી, તે વધીને વીશ વર્ષમાં ચાળીશ હજાર, અને સત્તરમો સૈકો પૂરો થતાં લગભગ એક લાખની થઇ ગઇ.

વર્જનિયામાં ધર્મસંસ્થા ઇંગ્લાન્ડની જ હતી, એટલે રોમન કેથલિક પંથીઓનો ત્યાં સમાસ ન થયો. એમને માટે લોર્ડ બ્રેકિટમેરે ઈ. સ. ૧૬૩૪માં પોટોમૅક અને સસ્કિવહાના નદીઓના મુખની આસપાસ ચાર્લ્સની રાણી ફ્રાન્સકુંવરી મેરિયાના નામ ઉપરથી મેરીલાન્ડ નામે સંસ્થાન સ્થાપ્યું. તેણે ધર્મના બાબમાં સર્વ પંથો તર્ફ સમદષ્ટિ રાખવાનો કાયદો બાંધ્યો. પરંતુ એ ઝગ્ગની સૈકામાં પરિણામ એ જ થયું કે સંસ્થાનમાં બારપંદર વર્ષમાં જૂદાજૂદા પ્રોટેસ્ટન્ટ

પન્થોની વસ્તી વધી ગઇ. ખેલા ચાર્લ્સના શિસ્તોદ પછી ઇંગ્લેન્ડમાં રાજગાદી અને ઇલિઝાબેથે સ્થાપેલું ધર્મખંધારણ (Established Church એસ્ટાબ્લિશ્ડ ચર્ચ) સાથે જિંધાં વળ્યાં, તે વખતે સંસ્થાનનું ખંધારણ પણ આ પન્થીઓએ પટકાવી પાડ્યું, અને કાયદાઓ ફેરવી નાખી મેરીલાન્ડને પ્યરિટન (puritan) સંસ્થાન બનાવી દીધું. એમણે બીજા પન્થના લોકોની સતાવણી કરવામાં બાકી જ રાખી નહીં અને સંસ્થાનમાં ધર્મઝનૂનનો કેર વત્યો. આવો કૂર અને આંધળો અમલ દશ વર્ષ જ ચાલ્યો. ઈ. સ. ૧૬૬૦ માં ઇંગ્લેન્ડમાં રાજગાદી અને ધર્મખંધારણની પુનઃસ્થાપના (Restoration) થતાં, મેરીલાન્ડ પાછું લોર્ડ ઓલિટમેરના વંશજના હાથમાં આવ્યું, તેણે જૂના કાયદા પાછા દાખલ કર્યા. પછી બન્ને પક્ષની કટી દુસ્મનાવટને લીધે પ્રસંગોપાત્ત મારામારી થયા કરી અને બેત્રણ વખત સંસ્થાનને અંધાધુંધીનો પણ અનુભવ થયો. આખરે ઈ. સ. ૧૬૮૧ માં ઇંગ્લેન્ડના ત્રીજા ઉવિલિયમે ઓલિટમેરના વંશજને અમુક વર્ષોસન દરાવી સંસ્થાન રાજ્યને તાબે લઇ લીધું અને તેમાં ઇંગ્લેન્ડની ધર્મસંસ્થા દાખલ કરી. આ સમયે એની વસ્તી ગોરા અને ગુલામો મળીને પચીશોક હજાર હશે.

આપણા લોકો ઇતિહાસનો વિષય ફિલસૂફીથી ઊતરતો ગણે છે, ઇતિહાસનું સ્વરૂપ કે તેની કોંમત સમજતા નથી, તત્ત્વબોધ અને તત્ત્વકસોટી માટે ઇતિહાસની પ્રત્યક્ષ નક્કર.

સૃષ્ટિ (concrete material world) કેટલી બધી ઉપયોગી છે તે નથી જાણતા, અને પ્રજા અન્તર્દષ્ટિમાં લીન થઇને કેવલ સ્વપ્ન જેવાં તર્કજ્ઞ સર્જે, તેને જ વળગી રહે છે. ખરી વાત તો એ છે કે આપણાં દર્શનો ઐતિહાસિક નેત્ર વિનાનાં હોઇ કાણાં છે, ચરાચરનો મુખ્ય ભાગ કે તેનું મહત્ત્વ યથાવત્ જોઇ શકતાં નથી, અને જે કંઈ જોઇ શકે છે તેનું તારતમ્ય પણ, અખિલ વસ્તુ જોયેલી જ નહીં એટલે બરાબર ઊકેલી શકતાં નથી. અમુક વિચારખીજ માનવ પ્રવૃત્તિ-અનુભવના કોઇએક પ્રદેશમાં ફૂટી નીકળતાં ત્યાં અમુક ફલ પકવે છે એટલું જ નહીં પણ ખીજ પ્રદેશોમાં પ્રવેશે છે, કયા પ્રદેશમાં સંચરશે કયામાં નહીં તે અનુભવ વગર કળી શકાતું નથી, અથચ સર્વત્ર તે એક જ જાતનાં ફલ પકવે એમ પણ નથી ખનતું. ત્યારે સર્વે ફલોમાંથી ક્યાંક્યાં કેટકેટલાં શા કારણથી ઇષ્ટ ગણાય એ બધું અનુભવને ચશ્મે તપાસી જોતાં મૂલ વિચાર કેટલો વાસ્તવિક અને હિતકર, કેટલો અન્યથા, તે જેવું તરી આવે છે, તેવું આખો મીચીને સૂક્ષ્માતિસૂક્ષ્મ તર્ક કરનાર મહાફિલસૂફને પણ માલુમ પડી શકે નહીં. બેશક આવા ઐતિહાસિક સંશોધનનું કાર્ય એટલું તો વિકટ અને અગાધ છે કે માનવ બુદ્ધિ, ઉદ્યોગ, ઊજમ, શ્રદ્ધા, સર્વે ઘણી વાર હારી જાય છે, “કંઈ ચોક્કસ કહેવાય નહીં”—એ જ નિરાશાજનક પરિણામ ઘણી યે વાર આવે છે: અથવા તો, બે એકસરખા કાબેલ અને તટસ્થ

સંશોધકમાંથી એક જે અનુમાન સિદ્ધ ગણે તેથી ઉત્પન્ન બીજો સિદ્ધ ગણે, એમ ઘણી યે વાર બને છે.* પ્રોટેસ્ટન્ટ અને રોમનકેથલિક વચ્ચેનો ઝગડો ગરમનરમ પાંચ સૈકાથી વધારે સમય ચાલ્યો છે, તથાપિ યુરોપી વિચારકોને હજી પણ તેનો તાગ લાધ્યો નથી. અને એ ઝગડાઓનો ઇતિહાસ, પ્રોટેસ્ટન્ટોનો એક અને રોમન કથલિકોનો બીજો, એમ આજ લગી તો યુરોપમાં પણ ચાલ્યા કરે છે. સરલ વિશ્વાસુઓ વેદવિદ્યા પંડિતો અને અન્ધ અનુયાયીઓ ધારે છે તે કરતાં દુનિયામાં આંટીઘૂંટીઓ વધારે છે, વમળો અને ભૂલભૂલામણીઓ પણ સારી પેઢે છે, અને બહુ જ ઊકલે નહીં, સર્વજ્ઞ થવાય નહીં, ત્યાં લગી કંઈ નથી કરવું, એવા કિંકર્તવ્યમૂઠે આપઘાતજ કરવો પડે ખચિત જ.

લુથરે કેટલીક ગંધાતી બદીઓ સામે ઝુંડો ઊડાવ્યો. અને મહાપુરુષ એટલે રોમનકેથલિક સંઘની અતુલ સત્તાથી યે ચંપાયો નહીં. એના શિષ્યશાગિર્દોએ નવો પન્થ જમાવ્યો. રાજાઓ અને માંડલિકોથી માંડીને નિશ્ચિંચન સ્થિતિના લોક સુધી ઘણા રોમથી પિમુખ બનીને એને પગલે ચાલ્યા. એ પન્થે ઘણા જૂના સિદ્ધાન્ત અને રવૈયા ઘોળી પીધા અને નવા પ્રવર્તાવ્યા. એ બધી નવીનતાઓને એક વિચારતન્તુએ બાંધી નવા આચારવિચારમાં ધોરણસર એકવાક્યતા

* પરંતુ શુદ્ધ ફિલસુફીના પ્રદેશમાં ય તે માનવ બુદ્ધિએ એકવાક્યતા કયાં ઊપજતી છે જે !

સ્થાપવાની ફરજ પડી, ત્યારે આઘખલમાં લખ્યો હોય તે જ ધર્મ, પોપ નહીં, ગુરુ નહીં, સંઘ નહીં, ઇતિહાસ સ્મૃતિ નહીં, પ્રજ્ઞાલિકા નહીં, રૂઢિ નહીં, આઘખલમાં લખ્યો હોય તે જ ધર્મ, અને આઘખલમાં શું લખ્યું છે એ સવાલના નિર્ણયને માટે તર્ક એ જ એક સાધન,—એથી વધારે વ્યાપક, વધારે સાદું, વધારે સ્વયંપ્રકાશ ધોરણ વા સર્વનિર્ણાયક સૂત્ર જડ્યું પણ નહીં. વારુ: આ આઘખલ એટલે કયો ગ્રન્થ? પાંચ સૈકાના સતત સંશોધન અને શાસ્ત્રીય અભ્યાસ અન્તે આજે આપણે આઘખલના જૂના અને નવા બંને કાંડના* પ્રકરણે પ્રકરણ વિશે ધણાંધણાં લક્ષણો નિર્વિવાદ સ્થાપી શક્યા છિયે; અને તેથી ગમે તે પાનું ઊઘાડતાં આપણે કહી શકિયે છિયે, આ માત્ર કવિતા છે, આ બનાવ પછી ચાળીશ વર્ષે તો આ ચારસો વર્ષે કરેલી નોંધ છે, આ સંવાદ છે, આ ઉત્તેજક ભાષણ છે, આ પ્રશસ્તિ છે, આ દલીલ છે, આ કલ્પિત છે, આ જૂનો બહેમ માત્ર છે, અહીં કેટલુંક ત્રુટ છે, આ સાક્ષી આમ કહે તે કુદરતી છે, વગેરે, વગેરે. એટલે અત્યારે આપણે પ્રોટેસ્ટન્ટવાદના સર્વનિર્ણાયક સૂત્રને વળગીને પણ ધણો પ્રકાશ મેળવી શકિયે છિયે, જે લૂથર અને તેના અનુયાયીઓને ઝમાનાઓ લગી અપ્રાપ્ય હતો. આઘખલની આસપાસનું ચાહુદી, મિસરી, ગ્રીક,

* જુનો કાંડ Old Testament (ઓલ્ડ ટેસ્ટમેન્ટ); નવો કાંડ New (ન્યુ) Testament.

નીઓ-પ્લેટાનિક, એવું ધણું સાહિત્ય આજે આપણે જાણિયે છિયે, જે તેનાતેના સમકાલીન આધ્યાત્મિકતા અંશે ઉપર પ્રકાશ અને છાયા બે ય સારી પેઠે પાડી રહે છે. આ સર્વ પણ લૂથર અને તેના અનુયાયીઓને ઝમાનાઓ લગી અપ્રાપ્ય હતું. લૂથરનું આધ્યાત્મિક, આદિપ્રોટેસ્ટન્ટોનું આધ્યાત્મિક, એટલે સોએ નવ્વાણુ વસા રોમન કેથલિક પન્થે સ્વીકારેલું, તે જ આધ્યાત્મિક. આમ આ બંડખોરો પ્રજ્ઞાલિકાલંગના ઝુંડધારી, તો ય તેમના આચારવિચારમાં પ્રજ્ઞાલિકાનો નહૂટકે સ્વીકાર પણ ગર્ભિત હતો જ. વળી જૂના અને નવા કાંડ વચ્ચે આજે કોઇ પણ મુશિક્ષિત માણસ તકાવત જાણે છે, કે ખ્રિસ્તી ધર્મનો પ્રસ્થાનગ્રન્થ તો નવો કાંડ, જૂનો લેશ પણ નહીં, એટલે વિવેકે આદિપ્રોટેસ્ટન્ટોમાં હતો નહીં.

આવાં આવાં કારણથી સમય બેલેતો ગયો તેમ લૂથરના પન્થથી અસન્તુષ્ટ પ્રોટેસ્ટન્ટો પણ વધારે વધારે પાકતા ગયા, અને તેઓ આદિપ્રોટેસ્ટન્ટોથી તેમ પોતપોતામાં એકબીજાથી જૂદાંજૂદાં કુંડાળાં રચતા ગયા. પરમ્પરાગત ધર્મની સારાસારતા વિશે બુદ્ધિવ્યાપારે નિર્ણય શોધવાનો આરમ્ભ થયો, જૂદેજૂદે સમયે જૂદીજૂદી સમાજઘટનામાં અને જૂદીજૂદી શૈલીએ રચાયેલાં હોવાથી અનેકાનેક રીતે પરસ્પર વિસમ્વાદી એવાં પુસ્તકોનો આધ્યાત્મિક જેવો એક સંગ્રહ આખો ય પ્રમાણ તરીકે સ્થપાયો, અને આ પ્રમાણ-ગ્રન્થને જૂદીજૂદી બુદ્ધિઓ જૂદીજૂદી રીતે વાંચવા લાગી,

તથા વૈયક્તિક આત્મનિર્ણય (self-determination) ના “હક્ક” બળવવા લાગી, તેનો અનિવાર્ય પરિણામ એ જ આવ્યો, કે ખ્રિસ્તીધર્મના અનેકાનેક ફાંટા પડી ગયા. એટલું જ નહીં પણ ધર્મપ્રદેશમાં જૂના આચારવિચારને કેવલ બેડીરૂપ માનીને ફેંકી દેનારા આ માથાફરેલ લોકે રાજ્ય અને સંસારના પ્રદેશોમાં પણ જૂના વહીવટને લાત મારીને ઊડાવી દીધો. રેફર્મેશનમાંથી ફૂટી નીકળેલા નવા અને ચેપી વિચારો વ્યવહારમાં કેટલીક વેળા કેવાં ઘોર રૂપ ધારણ કરી શકે, તેનું પ્રથમ દર્શન જિનીવામાં કોન્ફેરન્સની કારકર્દગીમાં થયું. (ઈ. સ. ૧૫૪૧-૬૪). પછી એ જ સૈકામાં સ્કોટલેન્ડની રાણી મેરી સામે, સત્તરમા સૈકામાં ઇંગ્લેન્ડના રાજા ચાર્લ્સ સામે, અઠારમા સૈકામાં ફ્રાન્સના રાજા સોળમા લુઇસ સામે, એમ જે વિજયી અંડો થયાં તેનાં કારણો તપાસતાં, તેમાં રેફર્મેશને આરમ્ભેલા વિચારમન્યનમાંથી કોઇકોઇ વાર કોઇકોઇ સ્થલે કુદરત, ન્યાય, હક્કની અને સ્વતંત્રતાની પવિત્ર પરંતુ અસ્પૃશ્ય ભાવનાઓને નામે ફાટી નીકળતા નિરંકુશ સ્વઅઞ્ઞદી-પણા (licence લાઇસેન્સ)ને મળવું પણ પ્રાપ્ત થાય છે. *

* આત્મનિર્ણય, સ્વાતંત્ર્ય સમાનતા અને બંધુભાવની ત્રિપુટી, આદિ અમૂર્ત ભાવનાઓ અપાત્રોના હાથમાં રાષ્ટ્રવિધાતક અને બ્યુત્કાન્તિકારક નીવડે, એ મહારી પ્રતીતિ ઈ. સ. ૧૮૮૬-૭માં આ બધો ઇતિહાસભાગ પ્રથમ જોયેલો અને પોછન તેમ બર્કના ગ્રન્થો પ્રથમ વાંચેલા ત્યારથી દૃઢ બંધાઇ ગઇ; ઈ. સ. ૧૮૯૫માં

એ એવી વિષ ઉત્તર અમેરિકાના ઇંગ્લિશ સંસ્થાનોમાં પણ પ્રસાર્યા વગર રહ્યું નહીં, તે તો ઉપર આપેલી મેરીલાન્ડની અતિદૂંકી હકીકતથી પણ સ્પષ્ટ જણાઇ રહે છે. હવે જે સ્થલે તેનો અત્યન્ત જમાવ થયો અને જ્યાંથી ઊભરાઇને તે બીજાં સંસ્થાનોમાં ફેલાતું ગયું, તે ન્યૂઇંગ્લાન્ડ નામના પ્રદેશમાં આવેલાં સંસ્થાનોની હકીકત પણ થોડામાં જોઇ લઇએ.

ઈ.સ. ૧૬૦૮માં ઇન્ડિપેન્ડન્ટ પન્થ (Independents) ના અંગ્રેજોનો એક સંઘ સ્વદેશ ત્યજી હોલાન્ડ જઇ વસ્યો. અને ત્યાં પણ ન સમાયો, તે ડિસેમ્બર ૧૬૨૦માં ઉત્તર

આ લખ્યું તે જ રૂપમાં આજે હું એ રાજસી ધૂમાડિયા ભાવનાઓ વિશે બેસક લખું નહીં, પરંતુ ઈ. સ. ૧૮૬૫થી આજ ઈ. સ. ૧૯૨૭ લગીના અનુભવ, અભ્યાસ, ફિલસુફીનો ખાસ અભ્યાસ, દુનિયાના અર્વાચીન ઇતિહાસના બનાવો આદિના નિરીક્ષણ, કે એ સર્વથી સ્ફુરતા મનન વડે, આ ગહારા વ્યુત્કાન્તિવિરોધી વલણમાં મુદ્દાનો ફેરફાર થયો નથી. જાડી પ્રતીતિઓ અને જાડા વલણ કેટલીકવાર એવાં તો અંધાધ નય છે કે પ્રકૃતિની માફક એ પણ ચાવદાયુ ટકે છે, એ માનસશાસ્ત્રી સિદ્ધાન્ત જાણીતો છે. ઉલટ પક્ષે આખા વિચારસમૂહમાં વ્યુત્કાન્તિ થઇ જાય એવા દાખલા પણ બને છે. માણસ પોતાનો ધર્મ જ બદલી નાખે એવી વ્યુત્કાન્તિમાં કોઇકોઇ વાર કોઇ અત્યન્ત જાડો અને અસહ્ય અંગત અનુભવ હોય છે. અને એવો મૌલિક (radical રેડિકલ) અનુભવ માણસની પ્રકૃતિ ઘડાતી હોય તે નિર્ણાયક વર્ષો દરમિયાન થવો, ન થવો, એ વસ્તુ કેવલ સંજોગાધીન છે.

અમેરિકા આવ્યો. પચીશ વર્ષમાં રિલ્લમથ અને તેની આસપાસ ખીજાં સાત ગામ વસ્યાં. વર્ષા ઈ. સ. ૧૬૨૮માં આના પાડોશમાં ઇંગ્લેન્ડના કેટલાક પ્યૂરિટન અમીરોએ એક પટ્ટો મેળવી એસસચૂસેટ્સનું સંસ્થાન સ્થાપ્યું. અહીં સંસ્થાનિકો પહેલેથી મોટી સંખ્યામાં આવવા લાગ્યા અને તેઓમાં મધ્યમ અને શિષ્ટ વર્ગના “ગૃહસ્થ (gentleman જેન્ટલમેન)” લોક ઘણા હતા. પાંચ વર્ષ ન થયાં ને એમણે પોતા પ્રકાશ્યું: ઈ. સ. ૧૬૩૪માં ઇંગ્લેન્ડની પ્રિવી કાઉન્સિલે (Privy council) એમનો પટ્ટો જોવા માગ્યો કે એમણે તેના જવાબમાં બેંડ અને લડાઇની તૈયારીઓ કરવા માંડી, તથા ઇંગ્લેન્ડના તાજ અને રાજકુલને વફાદાર રહેવાના સોગન્દ લેવાનો કાયદો હતો તે ફેરવી સંસ્થાનને વફાદારીના સોગન્દ લેવાનું દરાવ્યું. પછી થોડા જ વખતમાં ઇંગ્લેન્ડમાં રાજ્યવિરોધ શરૂ થઇ જતાં આ વાત વીસારે પડી.

રાજ્યની ધર્મઘટના પોતાને માન્ય ન હોય ત્યારે આત્મરક્ષણ માટે મતાન્તરક્ષમાની છૂટ માગનારા આ લોક પોતાના અમલ દરમિયાન એ છૂટ ખીજાને આપવાના અખાડા જ કરતા. રોમન કેથલિક અને કોઇ પણ પ્રોટેસ્ટન્ટ પંથ વચ્ચે પેઢી દર પેઢી અલિનકુલમ્ હોય એ તો કુદરતી છે, પણ આ પ્રોટેસ્ટન્ટ પંથોમાં અન્યોન્ય મતભેદ પ્રમાણમાં થોડા અને નજીવા હતા, તથા રાજ્યવ્યવસ્થા અને સમાજઘટના વિશે ઘણેભાગે એકમતિ હતી, તથાપિ તેઓ

માંદ્યમાંદ્ય કદી દુશ્મનાવટ કેળવતા. જૂની દુનિયાથી સૂગાઇને ઉત્તર અમેરિકા આવ્યા, ત્યાં જે આ પન્થો એકબીજા સાથે હળીમળીને રહી ન શક્યા. મેસ્સચ્યુસેટ્સ સ્થપાયા પછી દશ વર્ષની અંદર કનેક્ટિકટ, ન્યૂહેવન, અને હોડ આઘલાન્દનાં નવાં સંસ્થાનો મંડાયાં. મેસ્સચ્યુસેટ્સની જેમ એ સર્વે, ઉપરના અંકુશ નામે નહીં એવી સ્વચ્છન્દતા માટે તક્ષસતાં હતાં, અર્થાત્ માતૃભૂમિ ઇંગ્લાન્દને બેવક્ષા દિલ્લનાં હતાં. ઈ. સ. ૧૬૪૨માં તેમણે આત્મસંરક્ષણ માટે અન્યોન્ય સન્ધિ કર્યો, તેમાંથી મેન નામે સંસ્થાનને અલગ રાખ્યું, કેમ જે એ ઇંગ્લાન્દના રાજના પક્ષમાં હતું. ઈ. સ. ૧૬૫૩ માં ઇંગ્લાન્દમાં કોમ્બેલ લોર્ડ પ્રોટેક્ટર (Lord Protector) થયો, ત્યારે તેમણે એની આણ પણ પોતાના પ્રદેશમાં ફરવા ન દીધી, એટલા ઉપરથી પણ સ્પષ્ટ જણાય છે કે તેમને તો હરકોઇ ખલાને ઇંગ્લાન્દથી સ્વતંત્ર જ થવું હતું. પણ તે સાથે તેઓ આંધગિયાં કરીને પડે એવા ભાવનાદાસ (idealists આઇડીયલિસ્ટ) પણ નહોતા. ઇંગ્લાન્દ સામે જ્યોક લડાઇ કરવામાં પોતાનું બિલકુલ નહીં ચાલે એ તેઓના ધ્યાન ખંડાર હતું જ નહીં, એટલે જ્યારેજ્યારે ઇંગ્લાન્દમાં ગડબડ હોવાથી પોતાને કોઇ ટોકા નહીં શકે એવા સંજોગ એમને દેખાતા, ત્યારેત્યારે એ બેદિલ લોક ટટાર અને ઉત્કંઠ થતા, પણ પછી પાછા સમય વર્તીને નીચી મૂડી કરી દેતા.

અદારમા સૈકાના આરમ્ભમાં ન્યૂઇંગ્લાન્દની વસ્તી

શુમારે એક લાખની હતી. ત્યાંની સમાજઘટના વર્જનિયા કરતાં જૂદી રીતની હતી. ગામે ત્યાં પાસેપાસે સ્થપાયાં અને વસતી વધતી ગઇ તેમ મોટાં થતાં ગયાં. મુખ્ય ધંધા મૂળ એ હતા: ખેડુતનો અને માછીનો. નિકાસની ચીજોમાં મચ્છી અને વ્હાણુ બાંધવા માટેની સામગ્રી મુખ્ય હતી. પછી વ્હાણુ બાંધતાં ગયાં, અને ધીમેધીમે સંસ્થાનો, ઉવેસ્ટ ઇન્ડીઝ ટાપુઓ, અને આફ્રિકા વચ્ચેનો વહેપારવહેવાર ન્યૂઇંગ્લેન્ડના વ્હાણુ માર્ફત વધારેવધારે થવા લાગ્યો. આમ વ્હાણુ બાંધવાનો, સફરોનો, અને વહેપારનો એ ધંધા ખીલ્યા, જેથી ખેડુતો અને માછીઓ પણ વધારે કમાતા થયા. વળી ન્યૂઇંગ્લેન્ડ વર્જનિયા જેવું બેલુનર ન્હોતું, પોતાને હાલતાં-ચાલતાં જોઇતો કેટલોક સામાન પોતાની કાચી નીપજમાંથી જ બનાવી લેતું. ગુલામો હતા ખરા પણ થોડા, અને તેમની પાસે ઘણુંખરું ઘરઘંધો જ કરાવવામાં આવતો. આથી કરીને જે થોડા હતા તે વર્જનિયાને મુકાબલે સુખી પણ હતા. વર્ગભેદ પણ હતા,—છેક વર્ગભેદ વિનાનું તો જનમંડલ બંધાઇ જ ન શકે, પરંતુ તે વર્જનિયાના કે કોઇ પણ યુરોપી દેશના વર્ગભેદ કરતાં જૂદી જ ઢાળના હતા. આપણા દેશમાં વર્ગભેદનું મૂલ જાતિભેદ એટલે લોહીભેદ છે, ચોલાદભેદ છે. આત્મણ માખાપનું છોકરું આત્મણ જ થાય. યુરોપઅમેરિકામાં હાલ તેમ નથી. અને યુનાઇટેડ સ્ટેટ્સમાં આ બાબે જેટલી છૂટ છે તેટલી બીજે કોઇ સ્થલે નથી. યુરોપમાં હાલ વર્ગભેદ

સ્થિતિભેદ ઉપરથી સમજાય છે. ત્યાં અધમ સ્થિતિમાંથી ક્રમેક્રમે ચઢીને માણસ સમાજના શિખર લગી ગે ચઢી શકે; આપણી પરિભાષામાં બોલિયે તો ત્યાં આમ બને તે આપણે અહીં શદ્ર બ્રાહ્મણ બની જાય એટલું અસમ્ભવિત નથી; વળી જમાનેજમાને એકાદ પગથિયાની ચઢાઉતર તો અસંખ્ય માણસો કરે છે. આજે (ઈ.સ. ૧૯૨૭માં) સમાજની ટોચે આવેલા પાંચસો અંગ્રેજ અને પાંચસો ફ્રેન્ચમેનોની યાદી કરીશું, અને એમના પિતાઓ વિશે જાણીતી હકીકત જ તપાસીશું, તો છેલ્લા જમાનામાં એમાંથી અઢીસોઅઢીસો પણ સમાજની ટોચે નહોતા એમ પકડાઇ આવશે. એટલે કે હાલ સમાજની ટોચે છે તેમાંના અર્ધા ઉપર આપબજે જ ચઢીને એ ઉત્તમ સ્થિતિએ પહોંચેલા છે, વળી હાલ ટોચે છે તેમના પુત્રોમાંથી અર્ધા પણ પિતાઓની સ્થિતિએ પોતાના જમાનામાં રહી નહી શકે, એકબે પગથિયાં તો પડશે જ પડશે: વધારે પ્રભાવવાળા પુરુષો આપબજે એમની પાસેથી એ સ્થાન પડાવી લેશે. અને વ્યક્તિવાદ (Individualism ઇન્ડિવિડ્યુઅલિઝમ) શ્રદ્ધા રાખવા નિઃશંક કહે છે કે આવી પ્રવાહી (fluid) સમાજઘટનામાં જ લોકહિતકારક પ્રગતિ સૌથી વધારે તેમ સૌથી ઓછે ભોગે સાધી શકાય છે. વળી આ સમાજઘટના પણ વર્ગ-મિશ્રણની છે વર્ગસંકરની નથી: સંસ્કૃતિલોપનો અને સાચી પ્રગતિના અસમ્ભવનો ભય વર્ગસંકર અને વર્ગોચ્છેદમાં હશે,

આવા વર્ગમિશ્રણમાં નથી. જમનાગંગાના સંગમ આગળ અસંખ્ય જલબિન્દુઓ પોતાનો મૂલ પ્રવાહ છોડી બીજામાં ભળી જાય છે, તો પણ થોડા અન્તર સુધી અને પટ સાફ જૂદા જણાઇ રહે છે. યુરોપના વર્ગભેદ હાલ આ પ્રકારના છે અને આ દષ્ટિએ જોતાં દુનિયાના ઇતિહાસમાં આવા વર્ગમિશ્રણની સમાજવટના પ્રથમ પહેલી ન્યૂઇંગ્લાન્ડનાં સંસ્થાનોમાં નજરે ચડે છે.

બાકીનાં સંસ્થાનોમાં ન્યૂયૉર્ક, પેન્સિલ્વેનિયા, ન્યૂજર્સી, અને ડેલાવેયર ન્યૂઇંગ્લાન્ડ અને વર્જીનિયા વચ્ચે, તથા ઉત્તર કેરોલીના, દક્ષિણ કેરોલીના, અને જ્યોર્જિયા વર્જીનિયાની દક્ષિણે છે. ઉત્તરદક્ષિણ કેરોલીનાની સ્થાપના ઇ.સ. ૧૬૫૩ અને ૧૬૬૫માં વર્જીનિયા અને ન્યૂઇંગ્લાન્ડથી આવેલા સંસ્થાનિકોએ આત્મમાર્ગ અને કલેરન્ડન નામે ગામ વસાવીને કરેલી. આવી રીતે ત્યાંની વસ્તી પ્રથમથી જ સંકીર્ણ હતી. તેમાં ક્રાન્સથી લૂગનોટ અને સ્કોટલાન્ડથી પ્રેસ્બિટેરિયન-મેટો સંખ્યામાં આવતા ગયા, અને મોરેવિયા અને જર્મનીથી પણ ઘણા આવ્યા. અને કેરોલીનામાં તમાકુ ઉપરાંત ડાંગર, ગળી, અને રૂનો મેટો પાક થતો. વળી વગડો મન-માન્યો, એટલે ઘણા લોકો ભરવાડું (ગોપત્તિ cattle-breeding) કરતા. તમાકુ કરતાં પણ ડાંગર અને ગળીની ખેડમાં ત્યાંની ગરમ હવામાં ગુલામો પાસે મજૂરી કરાવવી વધારે અનુકૂળ, એટલે કેરોલીના સંસ્થાનો ગુલામો અને

ગુલામી વહેપારનું મથક થઇ પડ્યાં. ઈ. સ. ૧૭૦૮માં દક્ષિણ કેરોલીનાની વસ્તીમાં ગુલામો એત્રતીયાંશ હતા.

ન્યૂયૉર્ક આદિ ન્યૂઇંગ્લાન્દ અને વર્જીનિયા વચ્ચેનાં સંસ્થાનો ધર્મ રાજકીય વલણ તેમ સમાજઘટનામાં વર્જીનિયા કરતાં ન્યૂઇંગ્લાન્દને વધારે મળતાં આવતાં હતાં. ઈ. સ. ૧૫૬૬માં ઇંગ્લાન્દ અને નેધર્લાન્દ્સ વચ્ચે લડાઇ ચાલતી હતી, તેમાં ડેલાવેયર અને હુડસન નદીઓને ફરતો પ્રદેશ ચારેક દશકા ઉપર ડચ લોકે વસાવેલો ઇંગ્લાન્દે જીતી લીધો, તથા તહ થયો ત્યારે નેધર્લાન્દ્સને તે આપી દેવો પડ્યાં. એ પ્રદેશનું અસલ નામ ન્યૂનેધર્લાન્દ્સ ઝીડી ગયું અને તેમાંથી ન્યૂયૉર્ક, ન્યૂજર્સી, અને ડેલાવેયર નામે ત્રણ અંગ્રેજ સંસ્થાનો થયાં. આ પ્રદેશની આખાદી ચામડાં અને રુવાંની નિકાસે રચાઇ, અને સત્તરમા સૈકાની આખર લગીમાં વસ્તી વધીને પિસ્તાળીશોક હજાર જેટલી થઇ. આ પ્રદેશના પાડોશમાં ડેલાવેયર નદીને સામે કાંઠે ઈ. સ. ૧૬૮૧ માં પેન નામે ક્વેકરે (Quaker) બીજા આર્સ કનેથી ચાળીશ હજાર ચોરસ માઇલ જમીન ખરીદી, અને તેને પેન્સિલ્વેનિયા. પેનની વનસ્થળી, નામ આપી, ત્યાં ફિલાડેલ્ફિયા અર્થાત્ બ્રાતૃસ્નેહપુરી નામે ગામડું સ્થાપ્યું. ક્વેકર ૫-થના શાગિદોના રીતરિવાજ શરુવાતમાં વિચિત્ર હતા. ધર્મની ઘણીખરી ક્રિયાઓને તેઓ માત્ર બાહ્યાચાર ગણી કહાડીને ધિક્કારતા, પાદરીઓ અને દેવળોને નિરુપયોગી ગણતા અને

પોતાનો ટોળો વધે એવા આશયથી બીજાઓને તેમના વિચાર પ્રમાણે કર્મ કરવામાં વિઘ્ન નાખતા. રાજ્ય તર્ફથી ધર્મ-અન્ધારણ કે સેનાના નિભાવ માટે લેવામાં આવતા કર ભરવાની સાફ ના પાડતા, કોઇ પ્રકારના સોગન્દ ખાવાને અધર્મ ગણતા, વફાદારીના સોગન્દ પણ લેતા નહીં, આવા આવા ગુનાહો માટે જેલમાં પૂરાવું પડે અને બીજી સજાઓ થાય તે હસતે મુખે અને સાચા ઉદ્ધાસથી સહી લેતા, વળી સાધારણ બોલીચાલી અને દુન્યવી વ્યવહારમાં પણ તેઓ અતડા રહેતા. કેટલીક બાબતોમાં તો તેઓ એવું નક્કર કે ઉન્મત્ત વર્તન બાળીબુઝીને રાખતા કે કોઇનાં મન પાપી હોય તેમાં અમે શું કરિયે એમ વિચારી કંવેકર સ્ત્રીઓ અને પુરુષો કેટલી યે વાર દિગમ્બર ખની ચૌટેચકલે ફરવા નીકળતાં, અને આવાંઆવાં આચરણો માટે રાજ્ય અને સમાજ અને પાડોશીઓ તર્ફથી જેમ અધિક સહન કરવું પડે તેમ તેઓ અધિક ફૂલાતા. આવા અનાડીઓને આ ગ્રહ ઉપરનું તો કોઇ જનમંડલ ન સાંખે કે સંધરે એ સ્પષ્ટ છે, તેમ એમને સમાજની કે રાજ્યની ઓથની તમા પણ હતી નહીં. કંવેકરોનો પન્થ આરમ્ભકાલમાં આવો હતો. પણ ઇતિહાસમાં જોઇએ છિયે કે સંસારને તુચ્છ ગણનારા કોઇ પણ સંધ, જીલમ સજાઓ આદિને નથી ગણકારતો તે, કાળે કરીને માત્ર સંસાર પ્રવાહની પરિસ્થિતિના નિરન્તર દબાણથી ધીરે ધીરે ધીરે દારી જાય છે, તેના ઉન્માદ અતડાપણાં અશક્ય આદર્શો

માટે ધમપગાડા આદિ કાણુ જાણે ક્યાં જતાં રહે છે, અને એ જ સંવના પુત્રપુત્રીપૌત્રપૌત્રીઓ ડાહ્યાડમરા પ્રાકૃત મનુષ્યો બની જાય છે. સમાજમાં જે આત્મરક્ષક બલ પ્રવર્તે છે તે ઇતિહાસમાં પ્રત્યક્ષ થતાં મોટામાં મોટાં બલોમાંનું એક છે. જ્યૉર્જ ફૉક્સ (કે મોહનભાઈ ગાંધી) જેવા મહાત્મા ગમે તેવો શુદ્ધ અણિશુદ્ધ સર્વવ્યાપી સર્વપાત્રક અસહકાર પ્રવર્તાવે, શિષ્યશિષ્યાઓમાં તેને પગની પાટલીથી બ્રહ્મરંધ્ર લગી ફાવે તેટલો ફૂંકે અને સીંચે, મનસાવાચાકર્મણા અદ્ભુત લોકોત્તર શક્તિઓ પ્રકાશે, -દુનિયાનો પ્રાકૃત જન તે પ્રાકૃત જન જ રહેવાનો, મનુવંશ પૃથ્વી ઉપર વિહરશે ત્યાં લગી. આનું નામ જ ઇનર્શિયા (inertia) કે તમોગુણ. સૃષ્ટિ ત્રિગુણાત્મક છે, તમોગુણપ્રધાન છે, આ ઐતિહાસિક અર્થમાં. માટે જ ‘ઇનર્શિયા’ કે તમોગુણ ઘણી યે વાર પ્રાકૃત જનની કુદરતી બુદ્ધિ (common sense કોમન સેન્સ) રૂપે વિલસે છે, અને પ્રતિભા કે ચારિત્રમાહાત્મ્યને તાજુબ થઇયે એમ પચાવી દે છે. જ્યૉર્જ ફૉક્સ પછી ત્રણ પેઢી થઇ નહીં એટલામાં એનો પન્થ વસ્ત્ર પહેરતો થયો અને ઠાવકો બની ગયો. કવેકરો બહેપારમાં પડ્યા અને તેમાં ફાવતા ગયા તેમ સમાજરાજ્યનાં બન્ધનોનો અનાદર કરવાનું ભૂલી ગયા. વળી તેમના અપ્રતિરોધ (non-resistance નોન-રિઝિસ્ટન્સ) અર્થાત્ હિન્દી વિચારણાની પરિભાષામાં અહિંસાના સત્યાગ્રહ વા મતનું શાન્ત આરાધીનતા (passive obedience

પેસિવ ઓબીડિયન્સ)માં રૂપાન્તર થઇ ગયું, એટલે તો તેઓ રાજ્યકર્તાઓને ઉશ્કેટા પ્રિય થઇ પડ્યા. પેને પોતાની વનસ્થલી સ્થાપી, અને બીજા આર્સે વેચાણખત કરી આપી સ્થપાવા દીધી, તે આવા લોકોને માટે. તેઓનાં ટોળેટોળાં ત્યાં એકદમ આવીને વસ્યાં, અને સાથે ત્યાં કાયદાઓમાં મતાન્તરક્ષમા (toleration ટોલરેશન)નો નિયમ સ્વીકારાયો, એટલે બીજા ખ્રિસ્તી પંથોના પણ ઘણા લોકો આવતા ગયા, અને સંસ્થાન ખ્રિસ્તી પંથોનું સંગ્રહસ્થાન બની રહ્યું. બીજાં સર્વ સંસ્થાન કરતાં એ અહીં વસ્તી વધારે ઝડપથી વધતી ગઇ, અને સત્તરમા સૈકાની આખરે એટલે સંસ્થાન સ્થપાયોને પહેલી જ વીસીને અન્તે લગભગ વીસ હજાર જેટલી થઇ ગઇ.

૪ : સાતવર્ષી વિગ્રહ (Seven Years' War)ના અન્તલગી.

હવે દરેક સંસ્થાનનો સ્થાનિક ઇતિહાસ જતો કરીને આ સંસ્થાનમંડલનો એકત્ર ઇતિહાસ જ લઇએ, તો તેમાં અદારમા સૈકાના મધ્ય સુધીમાં બનેલા મુખ્ય બનાવોનાં એ મોટાં કારણો માલુમ પડે છે. આમાંથી એક અમેરિકાનું સ્થાનિક કારણ, અને બીજું યુરોપનાં રાષ્ટ્રમંડલમાં રાષ્ટ્રોની વારાફરતી ચડતીપડતી અને અન્યોન્ય હરીફાઇ. અમેરિકામાં આ સંસ્થાનો બંધાયાં તે પહેલાં એ પ્રદેશમાં ત્યાંના નળપદા

લોકોની આછી વસ્તી હતી. સંસ્થાનિકો આવ્યા અને વધતા ગયા તેમતેમ તેઓ આ લોકને હઠાવતા ગયા. સંસ્થાનિકો અને મૂલ વતનીઓ વચ્ચે વારંવાર લડાઇઓ થતી. પરિણામે એ લોકો પોતાના વતનનું રક્ષણ કરી ન શક્યા અને તેમની વસ્તી છેક ઘટી ગઇ, એ ઉપરાંત આ લડાઇઓ વિશે અહીં લખવાની જરૂર નથી.

ઉત્તર અમેરિકા ક્યુબાને બદલે ઇંગ્લાન્ડને કેવી રીતે પચ્યો તે કેટલેક અંશે ઉપર બતાવેલું છે. પણ એ પ્રદેશને માટે ઇંગ્લાન્ડને બીજાં રાષ્ટ્રો સાથે પણ લડવું પડ્યું. “પૂર્વદેશો” તર્ફ જવાનો જલમાર્ગ શોધી પોતાને કબ્જે લેવાનો અનેક યુરોપી રાજ્યોને લોભ હતો, એ ઉપર આવી ગયું છે. એ જલમાર્ગ જડ્યા અને સાથે અમેરિકા જડ્યો, તથા હિન્દ અને ઇસ્ટ ઇન્ડીઝ ટાપુઓમાં પ્રથમ બહેપારની અને પછી મુલક છૂતવાની લાલચ, તેમ જ અમેરિકામાં પ્રથમ સોનારૂપાની અને પછી સંસ્થાનો વસાવવાની, એમ ચાવડી લાલચો ઉત્પન્ન થઇ, એટલે એ સર્વમાં જે સાધનોથી ફાવી શકાય તે સાધનો હાથ કરવા તર્ફ વળી અનેક યુરોપી રાજ્યોનું લક્ષ ગૂંથાયું. મધ્યયુગમાં જેમ ભૂમધ્યસમુદ્રનું સ્વામિત્વ મેળવી વેનિસ સામર્થ્યસમૃદ્ધિમાં શ્રેષ્ઠ બન્યું હતું, તેમ આ દરિયાઇ શોધો અને પૃથ્વીવિસ્તાર પછી એટલાન્ટિક અને હિન્દી મહાસાગરોનું સ્વામિત્વ ટૂંકામાં દરિયાનું સ્વામિત્વ મેળવવું જોઇએ, એમ પશ્ચિમ યુરોપના રાષ્ટ્રચિન્તકોને

સોળમે સૈકો આરમ્ભાતાં લાગવા માંડ્યું. બહેપારવણુજની મુખ્ય પ્રણાલ ભૂમધ્યસમુદ્ર હતો ત્યારે તેની વચ્ચે આવેલા ઈટાલીની ચહાતી કળા હતી, તેને બદલે હવે ઍટલાન્ટિક કાંઠે આવેલા દેશો, સ્પેન પોર્ટુગલ ફ્રાન્સ ઇંગ્લાન્ડ હોલાન્દની ઉદયધડી આવી. એમાંથી દરિયાર્ધ પ્રભુત્વ પ્રથમ પોર્ટુગલનું હતું, તે ઈ. સ. ૧૫૮૦ માં પોર્ટુગલ વારસાહકકે સ્પેનનો પ્રાન્ત બની જતાં સ્પેનને મળ્યું. સ્પેનના જહાજોને આ પહેલાંથી ઍટલાન્ટિકમાં ઇંગ્લિશ બહાણુવડીઓ પુષ્કળ કનાડતા તે ઉપર લખાઇ ગયું છે. ઇલિઝાબેથ અને ઇંગ્લાન્ડ પ્રોટેસ્ટન્ટ પક્ષના હાલ અને તરવાર, ફિલિપ અને સ્કોટલાન્દની રાણી મેરી રોમન કેથલિક પક્ષના અગ્રણી, એ એ વચ્ચેના કુદરતી અહિનકુલમ્ વિશે સૂચવાઇ ગયું છે. રોમન કેથલિક બંડોથી ઇલિઝાબેથ અને ઇંગ્લાન્ડ છેક અધીર બની ગયાં. ડ્રેક આદિના ત્રાસથી અને નેધર્લાન્ડ્સમાં ઇંગ્લાન્દની ખટપટોથી સ્પેને ધીરજ ખોઇ. અને બંને આખરે સીધી લડાઇ કરવાને મરણિયા થઇ મેદાન પડ્યાં. ઈ. સ. ૧૫૮૮માં સ્પેને એક ગંજવર કાફલાને “અબિત (Invincible ઇન્વિન્સિબલ્)” નામ આપીને ઇંગ્લાન્દ સામે મોકલ્યો. પણ ઍટલાન્ટિક મહાસમુદ્રમાટેનાં એ જહાજો ઇંગ્લિશ ખાડીમાં અતિ મોટાં માટે જ અંગ્રેજોનાં ન્હાનાં બહાણોને મુકાબલે અપર્યાપ્ત નીવડ્યાં, તાણુ તોફાન આદિનો ઇંગ્લિશ ખલાસીઓએ પૂરેપૂરો લાભ લઇ લીધો, અને સ્પેનનો ગંજવર કાફલો નષ્ટ થઇ ગયો.

સ્પેનની ઊતરતી કળા થવા માંડી તેનો લાભ પ્રથમ પહેલો હોલાન્દને મળ્યો. ઉત્તર સમુદ્રને દક્ષિણ કાંઠે આવેલું હાઇન અને શેલ્ટ નદીઓનું એ બારું લગભગ એક સૈકા લગી (ઈ.સ. ૧૬૦૯ થી ૧૭૧૩) યુરોપનાં બેપાર અને દોલતનું મધ્યગિન્દુ બની રહ્યું. અને ઇતિહાસમાં પ્રયત્ને મેળવેલા જડ વૈભવની સાથે પ્રચાના ઉદ્દીપનનો સંયોગ કેટલીક વાર માલુમ પડે છે, તથા મૂલ એ વૈભવથી આકર્ષાઇ બીજા લોકો અનુકરણ આદરે છે, તેમાં જડ સાથે ચિદ્રૂપ તત્ત્વોને પણ અનુકરે છે, એટલે હોલાન્દ તેના આ કીર્તિ-કાલમાં પશ્ચિમ યુરોપનું ઘણા વિષયોમાં આદર્શ અને શિક્ષક બન્યું. પણ આખરે એનું કદ અને એની વસ્તી ઘણાં ન્દાનાં, એટલે ઇંગ્લાન્દ ફ્રાન્સ સાથેની એની હરીફાઇ પેગૂટદુ અને ઓસ્ટ્રેલિયન થોડા વચ્ચેની શરત જેવી, લાંબો સમય એનાથી ટકાવી શકાય એમ હતું જ નહીં. ઈ.સ. ૧૬૫૨-૪, ૧૬૬૪-૭, અને ૧૬૭૨-૪માં, એમ ઉપરાઉપર ત્રણવાર લડીને ઇંગ્લાન્દે એના કાફલાઓનું જોર નરમ પાડ્યું. ન્યૂનેધર્લાન્દસ ઇંગ્લાન્દે જીતી લીધાની વાત ઉપર નોંધાઇ ગઇ છે, તે આમાંના બીજા વિગ્રહ દરમિયાન બનેલી.

હોલાન્દ આમ હાર ખાઇ ખસી ગયું, તે પહેલાં ઇંગ્લાન્દ સામે એક બલવત્તર હરીફ આવી ઝિભો. કોલ્બેયર (Colbert, marquis de Seignelay) ના કારભાર (ઈ.સ. ૧૬૬૧-૮૩)થી માંડીને ફ્રાન્સે નૌકાસૈન્ય જમાવવાની

અને સંસ્થાનો રોપવાપોષવાની પ્રવૃત્તિ વધારી દીધી. ઈ. સ. ૧૬૭૨માં ફ્રાન્સે સ્પેન અને હોલાન્ડના સંયુક્ત કાફલાને ત્રણ જલયુદ્ધમાં પૂરેપૂરો હરાવ્યો, તે જોઈને આખો યુરોપ ચિન્તામાં પડ્યો. ફ્રાન્સ જમીન ઉપર એકાં ગણાતું હતું અને દરિયામાં પણ અજિત અને તો ચૌદમા લુધ જેવા મહત્ત્વાકાંક્ષી રાજાની ગતિ અનિરુદ્ધ થાય, અને યુરોપનું સ્વાતંત્ર્ય જોખમમાં આવી પડે એ સ્પષ્ટ હતું. એટલે ઉપલી સાલ પછી યુરોપમાં જે જે મોટા વિગ્રહો લડાયા તે દરેકમાં ફ્રાન્સા-દ ફ્રાન્સની સામે જ ઊતર્યું. એ વિગ્રહો માટે ધર્મવિરોધ, વારસાના અને બીજા હકકો વિશે કલહ, રાષ્ટ્રમંડલમાં શક્તિતુલા (balance of power એકન્સ ઓફ પાવર) કોઈ એક પણ રાષ્ટ્ર મુકાબલે બલવત્તર બની જતાં વિષમ થાય તેમ થતું અટકાવવાની અગત્ય, વગેરે અનેક કારણો હતાં. પણ તેમાંના દરેકમાં પ્રત્યક્ કે પરોક્ષ રીતે દરિયાનું સ્વામિત્વ, પૂર્વમાં રાષ્ટ્રવિસ્તાર, અને અમેરિકામાં સંસ્થાનવિસ્તાર એ ત્રણે માટેની સ્પર્ધા અન્તર્ગત હતી. એ વિગ્રહોમાંથી આપણા વિષયને માટે ઈ. સ. ૧૭૦૨ થી ૧૭૧૩ સુધીનો સ્પેનના વારસાનો વિગ્રહ (War of the Spanish Succession), ઈ. સ. ૧૭૩૯ થી ૧૭૪૮ સુધીનો ઓસ્ટ્રિયાના વારસાનો વિગ્રહ (War of the Austrian Succession), અને ઈ. સ. ૧૭૫૬ થી ૧૭૬૩ સુધીનો સાતવર્ષી વિગ્રહ (Seven Years' War) એ ત્રણ મુખ્ય છે. પહેલાના

અન્તે યુટ્રેક્ટનો સન્ધિ થયો ત્યારે ન્યૂફૌન્ડલાન્ડ એકેડિયા અને હુડસનના અખાત ઉપરનાં ફ્રેન્ચ સંસ્થાનો ઇંગ્લાન્ડને મળ્યાં સ્પેનનાં સંસ્થાનો માટે જોઇતા ગુલામો તેને અમુક કીંમતે પૂરા પાડવાનો હક્ક પણ ઇંગ્લાન્ડને મળ્યો. આ શરતથી એટલાન્ટિકનો લગભગ બધો વહેપારવહેવાર ઇંગ્લાન્ડને મળી ગયા જેવું થઇ રહ્યું. અને ઇંગ્લાન્ડની યુરોપના શ્રેષ્ઠ રાષ્ટ્રોમાં ગણના પણ ઈ. સ. ૧૭૧૩ થી થવા માંડી, ઇંગ્લાન્ડનાં સાહિત્ય, ફિલસૂફી, શાસ્ત્રો, રાષ્ટ્રખન્ધારણ, અમીરવર્ગ, વગેરે વિશે બીજી યુરોપી પ્રજાઓને બહુમાન થવા માંડ્યું પણ એ સાલથી. ઇટાલી નકલ કરવા લાયક ગણાતું, તે પછી સ્પેન, તે પછી હોલાન્ડ અને ફ્રાન્સ; હવે ઇંગ્લાન્ડનો અનુકરણીય ગણાવાનો વારો આવ્યો. આખી સુધરેલી દુનિયામાં ઇંગ્લાન્ડની આવી પ્રતિષ્ઠા અઢારમા સૈકાની છેલ્લી વીસીમાં કંઇક ઝાંખી પડી, પરન્તુ તે પછી પાછી મૂલ કરતાં ય વધીને લગભગ ૧૮૭૦ લગી તપી.

ઓસ્ટ્રિયાના વારસાના વિગ્રહને અન્તે તહ થયો તેમાં ફ્રાન્સે ઇંગ્લાન્ડને મદ્રાસ પાછું આપવું અને ઇંગ્લાન્ડે ફ્રાન્સને કેપ ઓટન પાછું આપવું, એવા કરાર થયા, હિન્દમાં ઇંગ્લિશ થાણાંઓનું અને ઉત્તર અમેરિકામાં ફ્રેન્ચસંસ્થાનોનું સંરક્ષણ થાય એવા હેતુથી. પણ એ સન્ધિથી હિન્દમાં કે અમેરિકામાં અંગ્રેજો અને ફ્રેન્ચો વચ્ચેનો વિરોધ કંઇ શાન્ત પડ્યો નહીં. હિન્દમાં ઈ. સ. ૧૭૪૮માં નિઝામ ઉલમુલ્કની

ગાદી ખાલી પડવાનું નિમિત્ત મળતાં બંને હરીફો વચ્ચે અનેક લડાઇઓ થઇ, લડાઇમાંથી લડાઇ સળગતી ગઇ, અને તેર વર્ષમાં ફ્રેંચ થાણાઓની રાજધાનિ પોન્ડિચરી અંગ્રેજોના હાથમાં આવી, ફ્રેંચ સત્તા હિન્દમાંથી ભેખડી ગઇ, અંગ્રેજોની સત્તા બંગાળામાં સજડ રોપાઇ, અને હિન્દનું ભવિષ્ય ફરી ગયું. અમેરિકામાં લાસાલ નામે ફ્રેંચ વેપારીએ ઇ. સ. ૧૬૭૯-૮૨માં કેનેડાથી સેન્ટ લોરેન્સ નદીનાં મહાસરોવરોને માર્ગે વચ્ચે પ્રદેશ ઓળંગી મિસિસિપ્પી નદી મુખ સુધી ખેડી, અને મુખથી માંડીને એ મહાનદની આખી ખીણ કબ્જે લેવાનો ક્રાન્સે દાવો કર્યો. ઇ. સ. ૧૬૯૯થી મિસિસિપ્પીના મુખ આગળ અને કાંઠેકાંઠે સંસ્થાનો વસાવવા માંડ્યાં, અને ઇ. સ. ૧૭૪૮ પછી તુરત કેનેડા તથા એ લુઇઝિયાના નામે નવા પ્રદેશના સંરક્ષણ માટે કેટલેક સ્થલે કિલ્લાઓ પણ બાંધવા માંડ્યા. ક્રાન્સનો દાવો કબ્જા રાખે તો અંગ્રેજ સંસ્થાનોને એટલાન્ટિકથી એલિઝબી પર્વતધાર સુધીના પ્રદેશમાં જ સમાઇ રહેવું પડે; એલિઝબી પર્વતમાલની પશ્ચિમ ખીણથી મિસિસિપ્પી અને તેની શાખાઓનો પ્રદેશ શરુ થાય, તે આખો છેક કેનેડાથી મેક્સિકોના અખાત લગી ક્રાન્સને તાખે રહે. અમેરિકાનો સૌથી કસદાર પ્રદેશ જાય, પોતાને સંકોચાઇ રહેવું પડે, અને એક બલવાન રાજ્ય કાયમનું પાડોશી થાય, એ કશું અંગ્રેજ સંસ્થાનિકોને પોષાય એમ નહોતું. ઇ. સ. ૧૭૪૯માં મિસિસિપ્પીની શાખા

ઓલિયોની ખીણ વસાવવાને વર્જનિયાવાસી એક કમ્પનીએ પેટ્રો મેળવ્યો, અને અંગ્રેજક્રૅય સંસ્થાનિકો વચ્ચે વખતોવખત ઝપાઝપી થવા લાગી. નકશો તપાસતાં જણાશે જે સંસ્થાનિકો વચ્ચેની તકરાર ઘણી મોટી હતી, અને માટે જ ઇંગ્લાન્દ અને ફ્રાન્સ વચ્ચે વિગ્રહ સળગ્યા વગર રહેત નહીં, ત્યાં તો ઈ. સ. ૧૭૫૬માં યુરોપમાં ઓસ્ટ્રિયામંત્રી કાઉનિત્ઝની ભારે ખટપટથી “સાતવર્ષી વિગ્રહ” શરુ થયો જ.

સ્પેનના વારસાનો વિગ્રહ અને નેપોલિયનનિમિત્તે વિગ્રહ એ બેની વચ્ચે આવેલો આ “સાતવર્ષી વિગ્રહ” ઇંગ્લાન્દના ઇતિહાસમાં અદ્વિતીય મહત્ત્વનો છે. ઈ. સ. ૧૭૫૬ માં કેનેડાની રાજધાનિ કિંગએક અંગ્રેજ સેનાપતિ લુદ્દે જવાંમર્દાઈથી સર કરી, એટલે તે પછીનાં વર્ષોમાં કેનેડા આખો ઇંગ્લાન્દના હાથમાં આવ્યો, અને ઈ. સ. ૧૭૬૩માં સન્ધિ થયો તેમાં ફ્રાન્સે કેનેડા કેપ એટન અને મિસિસિપ્પી ખીણનો પૂર્વ ભાગ, તથા સ્પેને ફ્લોરિડા ઇંગ્લાન્દને આપ્યાં; ઉત્તર અમેરિકામાં હુડસનના અખાતથી મેકિસકોના અખાત સુધીના અને એટલાન્ટિકથી મિસિસિપ્પી લગીના અતિવિસ્તીર્ણ પ્રદેશમાં એકલા ઇંગ્લાન્દનું રાજ્ય થઇ રહ્યું. મધ્યયુગમાં ઇટાલીનાં સ્વસ્થાનો જેને અર્ધજંગલી ગણતાં અને યુરોપ જેને આઠમા હેત્રિના સમયથી જ જરા યે લેખવતો થયો હતો, તે ઇંગ્લાન્દ આ પ્રમાણે ઈ. સ. ૧૭૬૩માં યુરોપી રાજ્યોમાં સર્વોત્કૃષ્ટ બન્યું. પરંતુ સાતવર્ષી

વિગ્રહથી ઇંગ્લાન્દના સામ્રાજ્ય ઉપર કળશ ચઢડ્યો ખરો, તથાપિ એ મહાભારત લાલ અને વિજયમાં હાનિનું એક બીજ અન્તર્હિત હતું. વર્જનિયા અને બીજાં એકબે શિવાયનાં સંસ્થાનો અને ખાસ કરીને ન્યૂઇંગ્લાન્દનું સંસ્થાનજૂથ ઇંગ્લાન્દની આણુ માન્ય રાખતાં તે રાજપ્રુશીથી નહીં, કેવળ નછૂટકે. ક્રાન્સ જેવું બલવાન રાજ્ય જ્યાંસુધી તેમની સમીપ હતું, ત્યાંસુધી તેમને પોતાના સંરક્ષણને માટે ઇંગ્લાન્દના આશ્રયની ગરજ હતી. ઈ. સ. ૧૭૪૮માં પીટર કામ (Kalm) નામે સ્વીડ મુસાફર ઉત્તર અમેરિકામાં ફરી આવીને ત્યાંના લોકોની ઇંગ્લાન્દ તર્ફ લાગણી વિશે સાફ જણાવે છે કે સંસ્થાનિકોને પૂર્વ કાંઠો રક્ષવાની પોતાની પોતાની અશક્તિ સાહે છે અને પશ્ચિમે ક્રાન્સ જેવા સમર્થ રાજ્યની ધાસ્તી છે, એટલે સ્વાર્થના માર્યાજ તેઓ ઇંગ્લાન્દને વફાદાર છે: આ શક્તિ આવે અને આ ભય ટળે તો તેમને તો કાલ રહવારે પોતાનું સ્વતંત્ર રાજ્ય બેઠએ છે. સાતવર્ષી વિગ્રહે સંસ્થાનિકોને ક્રાન્સના ભયથી મુક્ત કર્યાનું પરિણામ શું થશે, તેની ઇંગ્લાન્દ કરતાં ક્રાન્સના રાષ્ટ્રચિન્તકોને વધારે ખબર હતી. ઇંગ્લાન્દે દરિયાના પ્રભુત્વની હરીફાઈમાં ક્રાન્સને ફાવવા ન દીધું અને દુનિયાના સર્વપ્રદેશોમાં તેને ઉપરાઉપર હરાવ્યું, તેથી તેઓ એના ઉપર ખારે બળી રહ્યા, અને ક્રાન્સમંત્રી ચોઈસલ (Choiseul) તથા એલ્ઝી વરજેન (Vergennes)નાં તે સમયનાં જ

વચનો ઉપરથી સાફ જણાઇ રહે છે, જે તેમણે સન્ધિ ગોઠવતાં ઇંગ્લાન્ડને ખીજે પ્રદેશ આપવાને બદલે અમેરિકા આખો ખાતરીની સાથે, કે નિર્ભય બની જતાં એ સંસ્થાનો પોતાની માતૃભૂમિને દગો દીધા વગર રહેશે નહીં. તેમની દીર્ઘદષ્ટિ કેવી રીતે ખરી પડી તે હવે જોઇએ.

૫ : યુનાઇટેડ સ્ટેટ્સ + નો જન્મ.

‘સાતવર્ષી વિગ્રહ’ પૂરો થયો ને તુરત સંસ્થાનો ઇંગ્લાન્ડ સામે જીઠ્યાં એમ કહી શકાય. એ વિગ્રહનો ઇતિહાસ ઘણા ગ્રંથકારે લખ્યો છે, પણ તેમના પક્ષવાદોમાંથી સત્ય તારવવું મુશ્કેલ છે. અમેરિકન ઇતિહાસકારો તો પોતાના દેશનું ગૌરવ વધારવાને એકતર્ફી લખે, પોતાના દેશને નીચું

+ યુ. સ્ટે. ને આપણે ગુજરાતીમાં ‘સંયુક્ત સંસ્થાનો’ કહીએ છીએ. સંયુક્ત રાષ્ટ્રો કે સંઘ રાજ્યો એમને કહેવામાં વાંધો એ નડે છે કે એ રાષ્ટ્રમાં રાજ નથી, પ્રજાસત્તાક અમલ ચાલે છે. ‘સંસ્થાન’ રાજ્ડ આ નિબંધમાં કોલોની (Colony)-વસાહતી પ્રદેશ એને માટે વાપરવો પડેલો છે. કોલોની તે પરતંત્ર, મૂલ જે દેશના લોકોએ વસાવેલો તેની આજુ તળેનો મુલક; સ્ટેટ (State) તે સ્વતંત્ર; એવો અંમેજમાં ભેદ છે. ‘સ્વસ્થાન’ રાજ્ડ વાપરવો પણ ઠીક નથી, કેમકે ‘સ્વસ્થાન’ એ અપભ્રષ્ટ રાજ્ડનો ખાસ અર્થ, મંડલ, માંડલિક રાજનો પ્રદેશ, અથવા તો મૂલ વિશાળ રાષ્ટ્ર હોય તેમાંના એક ન્હાના પ્રદેશમાં એક ન્હાનું રાજ્ય વા રાષ્ટ્ર. મધ્યકાલીન ઈટાલીમાંના ફ્લોરન્સ, વેનિસ, જિનોઆ, આદિ

જેવું પડે એવી ખીનાને ઢાંકે, અને ઇંગ્લાન્દને અને તેટલું વગેરે એ સ્વાભાવિક ગણિયે; પણ ઇંગ્લિશ ઇતિહાસોમાં પણ એ વિગ્રહનાં ખરાં કારણો સ્પષ્ટ જણાતાં નથી.* વળી નવાઇની વાત એ છે કે ઘણાખરા ઇંગ્લિશ ઇતિહાસકો પણ એ વિગ્રહના સમ્બન્ધમાં ઇંગ્લાન્દને બદલે સંસ્થાનોનો પક્ષ કરે છે. આ તેમની વિચિત્ર વર્તણૂકનાં એ મુખ્ય કારણો છે. ઇંગ્લાન્દના રાષ્ટ્રતંત્રમાં મહાભારત ફેરફારો થઇ રાજની સત્તા ઘટી જઇ પ્રજાના રાજકીય હક્ક વધ્યા સત્તરમા સૈકામાં. અઢારમા સૈકામાં પણ એ બાબત રાજપ્રજા વચ્ચે રકઝક થયા કરતી, પણ તે સત્તરમા સૈકાના પ્રમાણમાં નજેવી હતી. તથાપિ ઇંગ્લિશ ઇતિહાસકો અઢારમા સૈકામાં પણ તેને મોટું રૂપ આપે છે, એટલે રાજ ત્રીજા જ્યોર્જની

જેવું—એવો થાય છે: અને આ નિબન્ધમાં આ શબ્દ વાપર્યો કે ત્યાંત્યાં તે આ બેમાંથી એક વિશેષ અર્થમાં વાપર્યો છે. વળી બ્રિટીશ ઇતિહાસમાં વિશેષ નામ લેખે વપરાતા શબ્દોનો તરજુમે કરી મૂલને બદલે એવા તરજુમિયા શબ્દ વાપરવા એ પણ ઠીક નથી. United States ને ગુજરાતીમાં પણ યુનાઇટેડ સ્ટેટ્સ કહેવાં એ જ ઉત્તમ માર્ગ જણાય છે.

* ઈ. સ. ૧૯૦૦ પછી લખાયેલા ઇતિહાસો એટલા એકતર્ફ નથી. ધીરેધીરે સામ્રીય સત્ય અંગ્રેજ તેમ અમેરિકન ઇતિહાસકો વધારેવધારે સ્વીકારતા થયા છે. બેન્ક્રોફ્ટ જેવાના અન્ય હવે કોઇ વાંચતું પણ નથી.

રાજ્યનીતિને તેઓ સમજી શકતા નથી, નહાના તેમ મોટા સર્વ વિષયોમાં તેની સામે પડનારા અને પોતાને વિહગ (Whig) એટલે પ્રજાપક્ષી કહેવડાવનારા રાજપુરુષોનું ગાયેલું જ આ ઇતિહાસકો ગાયા કરે છે, અને આ પક્ષે તો ઇંગ્લાન્ડ અને સંસ્થાનો વચ્ચેના વિગ્રહમાં સંસ્થાનોનું જ ઉપરાણું લીધું હતું, એવા વર્તનથી પરિણામે આખા રાષ્ટ્રને હાનિ થવા સમ્ભવ તેની પણ પરવા રાખી નહોતી. ઇંગ્લિશ ઇતિહાસકો પણ આવા અ-દેશભક્ત (unpatriotic) પક્ષને પગલે જ આજ (૧૮૮૫) સુધી ચાલતા આવ્યા છે. પરંતુ આ બાબતમાં અંગ્રેજ લેખકો વધારે સમદર્શી બનશે ખરા એવાં ચિહ્નો વધતાં જાય છે, ચારે ઉપર જે બીજું કારણ કહ્યું તેની અસર એટલી જલદી નહીં ઓસરે એમ લાગે છે. એ બીજું કારણ એ વિગ્રહના સૈકામાં નહીં પણ ચાલતા સૈકામાં ઉત્પન્ન થયું છે. ઈ. સ. ૧૮૩૮ માં અનાજની આયાત સામેના સૈકાઓથી પ્રવર્તતા કાયદા રદ કરાવવાનાં

* ઓડમ દ્વિમથ કૃત “ પ્રજાઓની સમૃદ્ધિ (Wealth of Nations) નામે પુસ્તક ઈ. સ. ૧૭૭૬માં પ્રસિદ્ધ થયું અને ઈ. સ. ૧૭૭૭ માં લોક નોર્થે પછી પિટ્ટ (Pitt નહાનો) એમાં કોઈકવિચારો રાષ્ટ્રનો કરભાર સુવ્યવસ્થિત કરતાં અમલમાં મુકેલા. પણ એ પુસ્તકમાં બહેપાર ઉદ્યોગમાત્રને કરભાર દેખરેખ આદિન તમામ અંકુશથી પૂરેપૂરો મુક્ત રાખવાની ભલામણ છે, તે નિરંકુર બહેપારનીતિનો ઇંગ્લિશ રાષ્ટ્ર સ્વીકાર ઉપર લખ્યા પ્રમાણે ઓગણીસમા સૈકાના મધ્યથી જ કર્યો.

ઉદ્દેશથી ઇંગ્લાન્ડમાં એક સમર્થ મંડળી (Anti-Corn Law League) ઊભી થઇ, અને તેની ઉમેદ ઈ. સ. ૧૮૪૬ માં હાંસલ થઇ, એ વખતથી ઇંગ્લાન્ડમાં વ્હેપારોદ્યોગ-નિરંકુશતા (Free Trade Free Industry ફ્રી ટ્રેડ-ફ્રી ઇન્ડસ્ટ્રી)ની રાજનીતિનો આરંભ થયો. એ સાત પછી ઇંગ્લાન્ડનો વ્હેપારોદ્યોગ પુષ્કળ ખીલ્યો વસ્તી ઝડપથી વધી અને તેની દોલત વળી વધારે ઝડપથી વધી, એ કખૂલ કરિયે. પરંતુ દોલતના વધારામાં અને રાષ્ટ્રીય સામર્થ્યના વધારામાં તકાવત છે. એક વધ્યું દેખાય તેટલા ઉપરથી ખીજું સાથે વધ્યું છે એમ કદાપિ કહેવાય નહીં. સ્વાવલમ્બી રહેવું અને સમર્થ થવું એ રાષ્ટ્રનો પરમ ઉદ્દેશ છે, અને વ્હેપારોદ્યોગ સાધન માત્ર છે. ઝાડની વૃદ્ધિ માટે જેમ કેટલીક વાર તેની ડાળીઓનું ઝારણુ આવશ્યક થાય છે, તેમ રાષ્ટ્રની અમુક સંસ્થિતિમાં તેના વ્હેપારપ્રવાહ યોગ્ય બન્ધનોથી નિયંત્રિત રાખવાની અને અમુક પ્રણાલોમાં જ વ્હેતા રાખવાની જરૂર છે. ઈ. સ. ૧૮૪૬ માં ઇંગ્લાન્ડના વ્હેપારને નિરંકુશ કરવાની કેટલે અંશે અગત્ય હતી, અને તેમ કરવાથી ઇંગ્લાન્ડના રાષ્ટ્રને એકંદરે લાભ થયા છે કે હાનિ, એ સવાલો અહીં લઇ બેસવાનું પ્રયોજન નથી. પરંતુ ઘણાખરા અંગ્રેજ લેખકો નિરંકુશ વ્હેપારોદ્યોગથી ઇંગ્લાન્ડને ઓગણીશમાં સૈકામાં કેવલ લાભ થયો છે એટલું જ નહીં, પણ સર્વ રાષ્ટ્રોએ હમેશાં એટલે ગમે તેવા સંજોગો અને પરિસ્થિતિમાં

ય તે એ નીતિ જ અમલમાં મુકવી જોઈએ, એમ માની જ લે છે. * આથી કરીને સંસ્થાનો અને ઇંગ્લાન્ડના પરસ્પર

* ઉપર લખેલું ૧૮૯૫ માં. ત્યારે પણ દા. ઇનિંગ્હામ (ઇકોનોમિક હિસ્ટરી ઓફ ઇંગ્લાન્ડ એ મહાગ્રન્યના જગત્પ્રસિદ્ધ કર્તા) જેવા અત્યંત સ્વતંત્ર વિચારકોની વિચારણા ધીરેધીરે ફેલાવા માંડી હતી. પછી જમહૂંડેપાર અને યાંત્રિક ઉલ્લોગોમાં જર્મની અને યુનાઇટેડ સ્ટેટ્સની વધતી જતી હરીફાઈથી ઇંગ્લાન્ડમાં વિચારમન્યન મોટા પ્રમાણમાં શરૂ ગયું; એમ્પલોઈન ઇમ્પીરિયલ પ્રેક્ષરન્સની નીતિ રાષ્ટ્રમાં દાખલ કરાવવાના પ્રયાસનો આગેવાન થયો. એક તર્ફથી બાલ્ફોર અને કોન્સર્વેટિવ પક્ષ અને બીજી તર્ફથી ફ્રી ટ્રેડને જ શ્રુતિસ્મૃતિ માનનાર લિબરલ્સ એ પ્રયાસની સામે યથા. અને બ્રિટિશ રાષ્ટ્રનીતિ ધીરેધીરે ફરતી હતી ત્યાં આવ્યું ૧૯૧૪-૧૯૧૮ નું મહાયુદ્ધ, જેના અનુભવોથી રાષ્ટ્રચિન્તકો અર્થશાસ્ત્રીઓ તમામના વિચારોમાં મૂલ્યથી માંડીને શિખર પર્યંત મહાભારત ઉલ્લસપાતલ થઈ ગઈ છે. એકહત્યુ સત્તા કાબેલ હોય નિઃસ્પૃહી હોય રાષ્ટ્રની હિતસાધનામાં નિરલસ હોય, ટૂંકામાં માણસ જ તો ચ માનુષી અપૂર્ણતાઓ અને દોષોથી જેટલે અંશે જીવી હોય તેટલે અંશે દેશનો અઢળક લાભ સાધી શકે છે એટલી વાત નિર્વિવાદ અનુભવસિદ્ધ થઈ ગઈ. યુરોપી રાષ્ટ્રોએ પંદરમીથી ઓગ-ણીશમી સદી પર્યંત ચક્ષાવેલી આર્થોય નીતિઓ હવે નવેસર અને વધારે સમગ્રદષ્ટિથી વિચારાવા-તપાસાવા લાગી છે. આ નવાં દષ્ટિ બિન્દુએ યુરોપના પ્રાચીનઅર્વાચીન તમામ રાષ્ટ્રોના ઇતિહાસ વીશમી સદી દરમિયાન નવેસર ચર્ચાશે અને લખાશે.

સમ્બન્ધમાં એથી ઉત્તરી નીતિ પ્રવર્તતી હતી એવું જ્ઞેતાની સાથે એ વચ્ચે વિરોધ પડવાનું મુખ્ય કારણ એ જ, એવા ભ્રમમાં તેઓ પડી જાય છે. તથા ભ્રમનો પણ એકમાંથી અનેક થવાનો સ્વભાવ છે, એટલે આ ભ્રમખીજમાંથી શાખાઓ ફૂટી એકએક સાથે ગુંચવાઇ જઇ વિગ્રહના ખરા સ્વરૂપને ઢાંકી દે છે.

યુનાઇટેડ સ્ટેટ્સના સ્વાતંત્ર્યવિગ્રહનો અહેવાલ આપતાં અમેરિકન ઇતિહાસકો આ પ્રમાણે કુદરતી દેશભક્તિને લીધે અને અંગ્રેજ ઇતિહાસકો વધારે કુદરતી પક્ષભક્તિને લીધે ખોટા દોરાયા છે, તેમની ભૂલો આ નિબન્ધમાં ના આવી જાય તે માટે ખતો પ્રયત્ન કરીશું. અને પ્રથમ જેઓ ઇંગ્લાન્ડની તે યુગની બહેપારનીતિ સંસ્થાનોને અતિહાનિકારક ગણી તેને ત્યાંની પ્રજામાં બેદિલી અને સ્વાતંત્ર્યેષણા પેદા થવાનું મૂલ માને છે, તેમની દલીલ તપાસિયે. ખરી વાત છે કે સંસ્થાનિકોએ ઇંગ્લાન્ડને હાથે પોતા ઉપર ગુજરતા જુલમોમાં એ નીતિને પણ ગણાવી છે. પરંતુ તેમને સ્વતંત્ર થવા ઉશ્કેરનારામાંથી પણ ઘણા એ તકરાર વાસ્તવિક નથી. એમ ચોક્કસ સમજતા હતા. ઍન્જમિન ટ્રાંકિલને “વસ્તીના વધારા સમ્બન્ધી વિચારો” એ નામે નિબન્ધ લખ્યો છે, તેમાં એ પ્રસિદ્ધ લેખક સંસ્થાનોમાં વસ્તી દર પચ્ચીશીએ કે તેથી પણ ઓછા ગાળામાં બેવડાય છે, એવું અવલોકન કરીને તેના ખુલાસામાં જણાવે છે, જે યુરોપના લોકો કરતાં.

સંસ્થાનિકોની સ્થિતિ ઘણી સારી હોવાથી તેમનામાં લગ્નો ઘણાં વધારે અને વેળાસર થાય છે, ઘણાં વધારે ફળદ નીવડે છે, અને વસ્તીના વધારાની ઝડપ તેમ માત્રા વધારે આવે છે. જોન ઑડમ્સનો અભિપ્રાય આથી પણ વધારે સ્પષ્ટ છે. ઇંગ્લાન્ડના આયાતનિકાસ વહાણવટાં, આદિના કાયદાઓથી જે વર્ગના સંસ્થાનિકોને નુકસાન જતું તેમને ઇંગ્લાન્ડ સામે ઉત્તેજવામાં એ પાકો વફોલ કશી મળ્યા રાખતો નહીં. તથાપિ ખાનગીમાં એ પણ સ્વીકારતો કે એ કાયદાઓથી સંસ્થાનોને એકંદરે હાનિ થતી નહોતી. એમ પણ નહીં કહી શકાય કે એ કાયદાઓ વડે ઇંગ્લાન્ડે પ્રવર્તાવેલી નીતિ નવી હતી. હોલાન્ડ પોર્ટુગલ, અને સ્પેન પોતપોતાના સંસ્થાનો અને તાબેના મુલકો પ્રતિ એ જ નીતિ અનુસરેલાં હતાં. એ સર્વ રાષ્ટ્ર અને ઇંગ્લાન્ડની નીતિ વચ્ચે જેજે તફાવત હતા, તે સર્વ ઇંગ્લાન્ડે પોતાની નીતિ વધારે દીર્ઘ દષ્ટિથી યોજેલી, અંદર સ્પેન આદિએ કરેલી ભૂલો ન આવી જાય એમ યોજેલી, સંસ્થાનોનાં સુખ અને આઝાદી મૂલ સિદ્ધાન્તો જાળવીને જેમ બને તેમ વધારે સધાય એવી યોજેલી, તેના જ પરિણામ હતા. જે નીતિ ઘણે સ્થલે પ્રચલિત હોય, વળી જે પોતાના યુગના માનસનું માનવ બુદ્ધિથી રચી શકાય તેવું ઉત્તમ પ્રતીક હોય, તે નીતિ યોગ્ય જ હોવી જોઈએ, એવું અમારું કહેવું નથી: આપણી સ્વતઃસિદ્ધ જેવી માન્યતાઓની વિરોધી હોય તથાપિ એવી નીતિને પ્રથમ દર્શને

જ અયોગ્ય માની ના લેવાય, એ અમારી તકરાર છે. અને કોઇ પણ નીતિની યોગ્યાયોગ્યતા તપાસવામાં તેને કેટલાં રાજ્યો અવલગ્ન છે, તેનું સ્થાન પોતાના યુગના વિચાર પ્રવાહમાં ક્યાં છે, એવા સવાલ અગત્યના છે, કેમ કે પ્રથમ દર્શને જ અયોગ્ય લાગે, સૌને લાગે, એવી નીતિ લાંબા કાલ લગી કે અનેક રાષ્ટ્રોમાં પ્રવર્તેલી હોય જ નહીં. ઇંગ્લાન્દની હાલની (અર્થાત્ ઓગણીશમી સદીના ઉત્તરાર્ધની) નિરંકુશ બહેપારનીતિને ઇંગ્લાન્દની આગલી (અર્થાત્ સોળમાથી ઓગણીશમા સૈકાના પૂર્વાર્ધ લગીની) નીતિ સાથે આ મુદ્દાને લક્ષમાં રાખીને સરખાવિયે, તો બેશક પ્હેલી કરતાં બીજી ચઢિયાતી માલુમ પડે છે. કેમ કે ઇંગ્લાન્દમાં જ્યારે બીજોનો પ્રચાર હતો ત્યારે યુરોપનાં બીજાં રાજ્યોમાં પણ હતો— કેટલાંકમાં ઇંગ્લાન્દ કરતાં આગળથી; વળી ઓગણીશમા સૈકાના મધ્યમાં ઇંગ્લાન્દે તેનો ત્યાગ કરી પ્હેલી નીતિ સ્વીકારી, ત્યારે ઇંગ્લાન્દ બહેપારોદ્દોગમાં આખી દુનિયામાં શિખરે હતું તથાપિ બીજાં યુરોપી રાજ્યો જૂની નીતિને જ વળગી રહ્યાં. અથચ ઇંગ્લાન્દ પૃથ્વીના રાજ્યોમાં ધીરેધીરે પ્રગતિ કરીને આખરે ટોચે પહોંચ્યું, તથા ઈ. સ. ૧૭૧૩ થી ૧૮૭૦ લગીના દોઢ સૈકા જેટલો લાંબો સમય ટોચે નબી શક્યું, એ મહાભારત બનાવનું એક વાસ્તવિક તેમ મુખ્ય કારણ ગણાવાનો એ જૂની નીતિને લક્ષ છે. ઈ. સ. ૧૮૭૦ પછી ટોચે આવેલું જર્મન રાષ્ટ્ર અને ઈ. સ. ૧૯૦૦ પછી ટોચે

આવતું યુનાઇટેડ રટેડ્સ, એ બંને રાષ્ટ્રે એજૂની નીતિના જ સિદ્ધાન્તોને દુનિયાની ફરી ગયેલી સંસ્થિતિમાં પોતપોતાનાં બલાબલને અનુકૂલ રૂપાન્તરોમાં વળગીને જ પોતપોતાની પ્રગતિ સાધી છે, એ વિશેષ હકીકતો પણ ઐતિહાસિક વિચારકે ધ્યાનમાં લેવાની છે.

ચૌદમા સૈકામાં ઇંગ્લાન્દનો સ્થાનિક તથા દેશાવરનો બહેપાર ઘણોખરો પરદેશીઓના હાથમાં હતો. પણ રાજા બીજા રિચર્ડના સમયથી ઇંગ્લાન્દે આ જૂની નીતિ અપનાવી. પંદરમા સૈકામાં અંગ્રેજ બહેપારીઓ ભૂમધ્યસમુદ્ર અને આલ્પ્સના બંદરોમાં પગપેસારો કરતા થયા. સોળમા સૈકામાં તેઓ બીજા દેશોના સાહસિક સોદાગરોની પાછળપાછળ કે તેમણે પડ્યા મુકેલા ખૂણાખોચરાના પ્રદેશોમાં જવા લાગ્યા. દરમિયાન રાણી ઇલિઝાબેથની કારકર્દગીમાં એ નીતિનાં અંગોપાંગ માટે પુખ્ત વિચાર પછી સુસંકલિત કાયદાઓ ઘડાયા. સ્કુઅર્ટ વંશના સૈકામાં એ જ નીતિના અનુસરણથી વેનિસ તથા હાન્સ નગરજૂથ (Hanse League)ની સમૃદ્ધિ સંપાદન કરનારાં, સ્પેનની સલ્તનતને હંકારનારાં, બે રાષ્ટ્ર-હોલાન્દ અને ઇંગ્લાન્દ-વચ્ચે શરત ચાલી, અને ઈ. સ. ૧૬૮૮માં બીજો જેમ્સ તખ્ત મુકીને નાકો, ત્યાર પહેલાં તે હોલાન્દ થાકીને પાછળ પડી ગયું. પણ આ સામ્રાજ્ય-શરતમાં ફ્રાન્સે પણ દોડવા માંડ્યું હતું. ઉવિલિયમ અને એનનાં વર્ષોમાં ઇંગ્લાન્દ ફ્રાન્સ વચ્ચેનો પહેલો વિગ્રહ

થયો, અને અદારમા સૈકાના અન્તથી ઓગણીશમાના પહેલા દોઢ દાયકા લગી છેલ્લો વિગ્રહ થયો. બંનેમાં ઇંગ્લાન્દ જીત્યું, પણ પહેલા વિગ્રહમાં તે યુરોપનાં બીજાં ઘણાં રાજ્યોની કુમક મેળવીને જ જીતી શકેલું, ત્યારે વચલા અરસામાં આ નીતિના પ્રભાવથી તે એટલું વધારે બલવાન અને સમૃદ્ધ બનેલું કે છેલા વિગ્રહમાં ફ્રાન્સના અસાધારણ ખસારા સામે જાતનો ટકાવ તેમ આખા યુરોપની સ્વતંત્રતાનો બચાવ એકલે હાથે કરી શક્યું. ઉલટ પક્ષે ઇંગ્લાન્દની નવી રાજ્યનીતિથી શો લાભ થયો એમ પૂછિયે તો અત્યાર (૧૮૯૫) સુધીમાં એટલું જ જોવામાં આવે છે કે વસ્તી, વહેપાર, કારખાનાં અને સમૃદ્ધિ પુષ્કળ વધ્યાં છે ખરાં, પણ વહેપાર કારખાનાં વસ્તી અને સમૃદ્ધિમાં જર્મની ઓસ્ટ્રિયા, અને ફ્રાન્સ પણ વધીને ઇંગ્લાન્દની સમીપ આવતાં જાય છે, જર્મની આગળ નીકળતું જણાય છે;—અને મહાયુદ્ધ અને તે પછીના સમયનો વિચાર કરિયે છિયે તો વળી ઊમેરવું પ્રાપ્ત થાય છે, કે જર્મની આગળ વધી ગયું જ, નૌકાબલમાં પણ ઇંગ્લાન્દને ધાસ્તી લાગે એટલું વધ્યું, અને મહાવિગ્રહ જામતાં જ ઇંગ્લાન્દને સ્વસંરક્ષણ માટે પોતાની માનીતી નીતિ અનેકાનેક મહત્ત્વના અંશોમાં ત્યજવી પણ પડી.

એ નીતિ યોગ્ય હતી અનુભવે ફેરવીફેરવીને યુગાનુકૂલ બનાવેલી હતી અને તેનાથી સરવાળે સંસ્થાનોને પણ લાભ હતો, એ ઉપરાંત એની તર્ફમાં ઘણું વિશેષ કહી શકાય

એમ છે. તેને વખોડનારા તેનો મહાન ઉદ્દેશ વિશાળ પ્લોચ (reach રીચ) કે મધુક્રિતક સાધનપ્રપંચ સમજ્યા જ નથી. ઇંગ્લાન્દનો જોપાર માત્ર ખીલવવો, કે સંસ્થાનોને તેનાં માત્ર આશ્રિત રાખવાં, અગર સંસ્થાનોની દોલત અમુક જાતની જ વધવાખીલવા દઇને તેમાંથી ઇંગ્લાન્દની વસ્તીના કેટલાક ભાગને પ્રાપ્તિ કરાવવી, એટલી જ તેની મતલબ નહોતી. સંસ્થાનિકોનો લાભ તેનું પરમ લક્ષ્ય નહોતું એ ખરું છે, કોઇ પણ એક જ વર્ગના અંગ્રેજોને દ્રવ્યલાભનું લક્ષ્ય એમાં ગૌણ સ્થાને હતું, તેટલે અંશે આ પણ તેમાં ગૌણ સ્થાને હતું. એ નીતિને સાકાર કરવાને યોજેલા કાયદા સંસ્થાનિકોને મરજીમાં આવે તેવો જોપાર કે ધંધો કરતાં અટકાવતા, પણ તે પ્રમાણે અંગ્રેજોને ય અટકાવતા. દાખલા તરીકે, સંસ્થાનિકોને લોહકામનાં કારખાનાં કાઢવાનો પ્રતિબંધ હતો, તો અંગ્રેજોને તમાકુ ઊગાડવાનો હતો. એ નીતિના બધા અવયવનું સમતોલ વર્ણન કરતાં કે તે દરેકને માટે રચેલા અને ફેરવાતા કાયદાઓ નોંધવા જતાં અતિધણું લંબાણ થઇ જાય, પણ તેના પ્રધાન વિભાગો વિશે બમ્બે અક્ષર લખવા પડે છે. જે રાષ્ટ્રચિન્તકોએ તે ઇંગ્લાન્દમાં દાખલ કરી તે પોતાના રાષ્ટ્રને સમર્થ અને સ્વાવલમ્બી કરવા ઇચ્છતા હતા. પરદેશ સાથે વિગ્રહોમાં, અને દેશની વસ્તીસમૃદ્ધિ વધારવા ધંધા રોજગારને પોષવા માટે, ધનની અગત્ય છે: કહ્યું છે કે પૈસો સંગ્રામમાં સ્નાયુ જેવો અને જોપારધંધાના શરીરમાં

લોહી જેવો છે. માટે તેઓ ઇંગ્લાન્ડમાં ધનસંચય કરવા મથ્યા. રૂપેનના રાષ્ટ્રચિન્તકોએ એ જ લક્ષ્ય રાખેલું. પરંતુ તેઓ જ્યારે દેશદેશનું સોનુંરૂપું ધસડી આણી પોતાને કૃતાર્થ થયા માનતા; ત્યારે અંગ્રેજ રાષ્ટ્રચિન્તકોએ ધન કરતાં ધનોત્પાદક કારણો પર દષ્ટિ દોડાવી અને જોઈ લીધું જે દેશની આયાતનિકાશમાં-સોનારૂપાની આયાતનિકાસને ન ગણતાં-નિકાસ સરવાળે વધતી જાય તેમ, વહેપારપ્રવાહની આવકબળવકથી એની મેળે ઇંગ્લાન્ડ ધનથી ભરાતું જાય, એટલું જ નહીં પણ જરૂરી વસ્તુઓ માટે પરદેશો ઉપર આધાર રાખવાને બદલે તે પોતે જ બનાવતું થતું જાય. રૂપેન અને ઇંગ્લાન્ડની નીતિનો તફાવત સ્પષ્ટ કરવા આપણે એક દાખલો લઈએ. કૃપિ માટે નવી કસદાર ધરતીની અગત્ય બંને સમજતાં, પણ એક જૂનાં ખેતરનો કસ ચૂસાઈ જતાં તે પડતાં મુકતું અને જાણે કે પડતર ભોંય મેળવીમેળવીને વાવણી કરતું, ત્યારે બીજું હરસાલ રેલાતી નદીઓમાંથી પોતાનાં ખેતરોમાં જાણે કે નીકો વાળતું એટલે એ ને એ ખેતરો નવાં ચગાંથી વારંવાર પથરાતાં અને નવાં બનતાં. એકનું મુખ્ય લક્ષ્ય નવીનવી ભોંય કબ્જે કરવાનું ત્યારે બીજાનું વધતી નિકાસ માટે નવીનવી બજારો (markets માર્કેટ્સ) મેળવવાનું હતું. નિકાસ વધતી જ જાય એટલા સારું અવનવા હુન્નરબંધા ખીલવવા, કસખી વસ્તી પોતાના દેશમાં આણ્યા કરવી, નવીનવી બજારોને દ્રવ્યો કયા રૂપમાં કયે

ભાવે જોઇએ તેની વાસ્તવિક માહિતી મેળવતા રહેવી, એ પણ તેમના પ્રવૃત્તિવિષય હતા.

કોઇ પણ દેશના સામર્થ્યનો સાચો આધાર તેની તનદુરસ્ત મજબૂત વસ્તી છે; અને એવી વસ્તી પેઢી દર પેઢી ઉત્પન્ન કરનાર મુખ્ય ધંધો ખેતી છે. વળી દેશના ખોરાક માટે અવશ્ય જરૂરી પદાર્થો વાસ્તે પરાયા મુલકને ભરોસે રહેવામાં કદાપિ સ્વતંત્રતાને પણ ધક્કો લાગે છે, અને એવા સર્વ પદાર્થો ખેતી અને તેને લગતા ધંધાઓ દેશમાં જ ઉત્પન્નવી આપે છે. આ પ્રમાણે વસ્તીનો જેટલો ભાગ કામ કરવા રાજી અને સશક્ત હોય તેની ગોઠવણો કરીને આ રાષ્ટ્રચિન્તકોએ વસ્તીમાંના અપંગ વૃદ્ધ આદિ કામકાજ કરી ન શકે તેમના નિર્વાહ સારુ, તેમ જોઓ આળસ દુર્વ્યસન કે બીજી કટેવને લીધે કામકાજ કરતા ના હોય, તેમને યોગ્ય સજ્જના પણ કાયદા ઘડ્યા. વળી ઇંગ્લાન્દના સામર્થ્યનો મુખ્ય સ્તંભ તેનું નૌકાસૈન્ય, તેને માટે વ્હાણો, ખલાસીઓ, સરસામાન વગેરે એની મેળે વધતાં જાય એવા હેતુથી તેમણે અનેક હિકમતો રચી. આયાત અને નિકાસ તમામ અંગ્રેજી વ્હાણોમાં જ થઇ શકે એમ ઠરાવ્યું. કાબેજ સાહસિક નાવિકે માટેનું ઉત્તમ સાધન માછીનો ધંધો હોવાથી અંગ્રેજ માછીઓને જૂદેજૂદે સ્થલે મત્સ્યગ્રહણ કરવાના હક્ક પરરાજ્યો સાથે સન્ધિ વગેરે ખટપટો કરી મેળવતા ગયા; માછલાં ઇંગ્લાન્દમં વધુ ખપે એટલા માટે અમુક દિવસોએ મત્સ્યાહાર જ, એવ

પણ કાયદા રચાયા; કાથો, ડામર, શણુ આદિ બહાણુ ખાંધવામાં અને ચલાવવામાં જોષ્ટતા પદાર્થો જથ્થાબંધ મળ્યા કરે તે માટે પોતાના દેશની કેટલીક નીપજ બદલામાં વગર દાણુ જવા દેવાની સ્કેન્ડિનેવિયા અને રશિયા સાથે કબૂલાત કરી. વગેરે આવી સર્વગ્રાહી રાજ્યનીતિમાં સંસ્થાનોને પણ યોગ્ય સ્થાન આપવામાં આવ્યું હતું. ઇંગ્લાન્દના રાષ્ટ્રચિન્તકોને સંસ્થાનિકો અળખામણા અને ઇંગ્લાન્દના વતનીઓ બહાણુ એમ ભેદભાવ નહોતો. ઇંગ્લાન્દની જ વસ્તીના જૂદાજૂદા વર્ગો જેમ અંગત અને તત્કાલ સ્વાર્થોમાં થોડુંધણું નુકસાન વેડીને રાષ્ટ્રના ઉત્કર્ષમાં સહાયક બનતા, તેમ સંસ્થાનિકોને પણ થવાનું હતું. ઇંગ્લાન્દની સંસ્થાનો તર્ફની વર્તણૂકનો મુખ્ય ઉદ્દેશ એવો હતો કે સંસ્થાનોમાં કૃષિથી થતી ઉત્પન્ન ઇંગ્લાન્દે બહોરવી, ઇંગ્લાન્દની કારીગરીથી બનતા પદાર્થો સંસ્થાનોએ બહોરવા, અને સર્વ વસ્તુની આવજમ અંગ્રેજી બહાણુમાં જ થવા દેવી. મનમાની પડતર જમીનનાં માલિક નવાં સંસ્થાનોની ત્વરિત આખાદી માટે આ નીતિ ખોટી પણ નહોતી. અને બંનેને અન્યોન્ય લાભ એ હતો કે ઇંગ્લાન્દનાં બહાણુ વધતાં, તેનું સ્વાવલમ્બન વધતું, આયાત કરતાં નિકાસનો શેષ વધતાં દોલત વધતી, અને સુખી સ્થિતિને પરિણામે વસ્તી વધતી, તો ઇંગ્લાન્દમાં દોલતવસ્તી ઊભરાતાં જલકામ સંસ્થાનોમાં વહી ત્યાંની આખાદીને ઔર ખીલવતાં, અથચ ઇંગ્લાન્દનું નૌકાબલ વધતાં સંસ્થાનો ઇંગ્લાન્દ જેટલાં જ

સુરક્ષિત નિશ્ચિન્ત રહી શકતાં. ખરે, વડની ડાળીઓમાંથી વડવાઇઓ ઊતરી જમીનમાં મૂલ નાખે, નવી વડવાઇઓ થતી જાય તેમ જૂની વડવાઇઓ સહવર્તમાન અસલ થઇ ધોંગાં થતાં જાય, અને અન્યોન્ય રસસંચારથી આખું વટમંડલ વિસ્તીર્ણુ સુદૃઢ બનતું જાય, તે કાલક્રમે નીચેથી આવતી જખરી રેલોની, ઉપરથી ધસતાં પ્રચંડ તોફાનોની, કે અંદરથી લાગતા ચેપી સડાની પણ પરવા ન કરે, અને આસપાસના ક્ષણિક સંસારમાં કેાઇ અલૌકિક સત્ત્વ જેવું ચિરકાલ ટકી રહે, એવી આ રાષ્ટ્રની ઘટના હતી. પણ ધારે કે એ મંડલમાંની એક મજબૂત વડવાઇમાં ચેતના આવતાં તેને અસલ થડ સાથેના સમ્બન્ધમાં લાઘવ લાગવા માંડે, અને એ સમ્બન્ધને કાપી આપનાર એક કઠિયારે પણ મળી જાય, તો પછી ? સ્વાભાવિક પક્ષપાતથી કે અજ્ઞાનને લીધે સત્ય ન જોઇ શકે એવા ઇતિહાસકો ગમે તે કંઈ, પણ સંસ્થાનો અને ઇંગ્લાન્ડ વચ્ચેનો સમ્બન્ધ લાંબો ન ચાલવાનું ખરું કારણ એ જ, કે સંસ્થાનિકોની ઇંગ્લાન્ડ તરફની વૃત્ત દેશભક્તિ (patriotism પેટ્રિયટિઝમ) ની ન હતી. તે એથી કેટલી તો વિરુદ્ધ હતી તેનો વાસ્તવિક ખ્યાલ આવે તે માટે સાતવર્ષી વિગ્રહ પછીના જે બનાવોમાંથી લડાઇ સળગી તેનું હવે નિરીક્ષણ કરિયે.

૬ : યુ. સ્ટે. નો સ્વાતંત્ર્યવિગ્રહ.

સાતવર્ષી વિગ્રહમાં ઇંગ્લાન્દને આઠ કોટિ વીશ લાખ પૌંડ ખર્ચ થયેલો, જેમાંથી છ કોટિ કરજે કહાડવા પડેલા. સ્પૈન અને ઓસ્ટ્રિયાના વારસાના વિગ્રહોમાં ઇંગ્લાન્દનું રાષ્ટ્રીય કરજ (National Debt નેશનલ ડેટ) ઘણું વધી મયું હતું, તેમાં આ છ કોટિ કરજ ભારનો ઉમેરો થતાં અંગ્રેજ રાષ્ટ્રચિન્તકો ફિકરમાં પડ્યા. જમાવસૂલ હરકોઇ રસ્તે વધારવી જોઇએ એટલી વાત વિહગ ટોરી બંને પક્ષે કબૂલ કરી. છેલ્લા વિગ્રહનો એક હેતુ સંસ્થાનોનું રક્ષણ કરવાનો હતો, અને તેમાં મળેલા જ્યથી સંસ્થાનોને અતિ મોટા લાભ થયા હતા. વળી એ વિગ્રહ પછી સંસ્થાનો સામે અમેરિકાના જંગલી મૂલવતનીઓ ઊઠ્યા હતા, અને એ બખેડામાં સંસ્થાનોએ બહુ ઓછી તાકત બતાવી હતી. આવી સ્થિતિમાં અમેરિકામાં દશેક હજારનું લશ્કર રાખવાની, અને તેના ખર્ચજોગી ઊપજ બનેતો ત્યાંથી જ ઊધરાવવાની જરૂર હતી. આ સર્વ ધ્યાનમાં લઇ મેહસૂલી વજીર (Chancellor of the Exchequer એન્સેલર ઓફ ધિ એક્સચેકર) એન્વિલે સંસ્થાનો ઉપર કર નાખવાનું ઠરાવ્યું, અને તેમના એલચીઓનું મત પૂછીને તથા બીજા કોઇ કર સૂચવવા તેમને આપેલી વર્ષ એકની મેહતલ પૂરી થતાં, ફેબ્રુવારી ૧૭૬૫માં સ્ટેમ્પ એક્ટ (Stamp Act)

નામે કાયદો દાખલ કર્યો. એ કાયદાની રૂઢએ જિંદગીની રકમ જૂજ હતી, અને વહેપારી કે મધ્યમ વર્ગની રૈયત તેની સામે થઈ શકે એમ નહોતું. વળી એન્વિલે સાથેસાથે વેરા આદિની એવી ગોઠવણ કરી હતી કે એકંદર પૈસા સમ્યન્ધે સંસ્થાનોને ખોટ જવાને બદલે ઉઘટો નફો થાય. પરંતુ તાણીતોડીને ય તે લડાઈ વહેરવાનો જ્યાં એક પક્ષનો નિશ્ચય હોય, ત્યાં બીજાનું શું ચાલે ? સંસ્થાનોની ધારાસભાઓ (Legislatures) એ એક પછી એક એ કાયદા વિરુદ્ધ પોતાના અભિપ્રાય જાહેર કર્યા. ઇંગ્લાન્ડની પાર્લિમેન્ટમાં સંસ્થાનોના પ્રતિનિધિ છે નહીં, માટે સ્ટેમ્પ જેવો સ્થાનિક કર નાખવાનો તેને અધિકાર નથી, એવી-ખરું જોતાં પોલી પણ-જ્ઞારથી સંગીન જણાતી અને બિહુગ પક્ષને માન્ય રાખવી પડે એવી દલીલ આગળ કરીને સંસ્થાનોએ કાયદેસર વિરોધ આરંભ્યો. વળી બધાં સંસ્થાનોએ એક સમાજ (Congress કોન્ગ્રેસ)માં એકત્ર થઈ ઇંગ્લાન્ડને ભેગી અરજી કરવાની મેસેજ્યુસેટ્સની સૂચનાનો ઈ. સ. ૧૭૬૫ ના અક્ટોબર માસમાં અમલ થયો. પણ આ સમાજ પહેલાં તો ઘણાંખરાં સંસ્થાનોમાં કેટલાક હરામી આગેવાનોની છૂપી ઉશ્કેરણીથી હલકા વર્ગના ડંગોરિયા લોકોએ કાયદાવિરુદ્ધ કૃત્યો કરવા માંડી ચોતર્ડ તોફાન ગળવી મુક્યું, સૂબાઓને અને બીજા અમલદારોને તથા ઇંગ્લાન્ડનો પક્ષ નિરૂપવાની કળતા પ્રતિષ્ઠિત ગૃહસ્થાને હથિયારબંધ ટોળાંઓએ હુમલા

કરીકરીને ડારી દીધા, અને સ્ટેમ્પ ઇંગ્લેન્ડથી આવ્યા તે પહેલાં તે વેચવાને નીમવામાં આવેલા દરેક કારકુને-સ્વેચ્છાએ કે આવા ધાકથી દબાઈને-રાજીનામું આપી દીધું. દરમિયાન જુલાઈ માસમાં ઇંગ્લેન્ડનું મંત્રીમંડલ ફરી ગયું, અને નવા મંત્રીઓએ ઈ. સ. ૧૭૬૬માં સ્ટેમ્પ એક્ટ રદ કર્યો.

વિરોધનું એક નિમિત્ત દૂર ન થયું ને બીજું ઉત્પન્ન થતાં વાર ન લાગી. ઈ. સ. ૧૭૬૭ માં પ્રતિપક્ષે (the Opposition ઓપોઝિશન) પાર્લિમેંટ પાસે જમીન ઉપરનો કર ઓછો કરાવ્યો તેથી ઇંગ્લેન્ડની જમાવસૂલમાં પાંચ લાખ પૈાંડની ઘટ પડી. તે પૂરવાને મેહસૂલી વજર ટાઉનશંડે અમેરિકા જતાં ચહા, કાચ, કાગળ, વગેરે ઉપર જૂજ જકાત નાખી. અને ઈ. સ. ૧૭૬૩ થી ઓન્લિવે અમેરિકાના આયાતનિકાસ વહેપાર તથા વહાણવટાને લગતા જૂના-પહેલો જેમ્સ, પહેલો ચાર્લ્સ, કોમ્બેલ, બીજો ચાર્લ્સ, તથા બીજો જ્યોર્જ એમણે જૂદે જૂદે વખતે ઘડેલા કાયદાનો અમલ તાજો કરવાને સખ્ત ઉપાયો યોજવા માંડેલા, તથા અમેરિકામાં અંગ્રેજી લશ્કરનાં થાણાં નાખવા દરાવેલું, તેમાં કંઈ મંત્રીમંડલના ફારફેરથી તકાવત પડ્યો નહોતો. ઈ. સ. ૧૭૬૮ના ફેબ્રુવારી માસમાં મેક્સિકોસેટ્સની ધારાસભાએ બીજાં સંસ્થાનો ઉપર આ બાબતો વિશે એક આકરો લગભગ બળવાખોર કાગળ લખ્યો, તથા ફ્રાન્સ સામે લડાઈ જાગવાનો સમ્ભવ છે એવું છોક અધર ખ્હાનું બતાવીને

લડાઈની તૈયારીઓ કરવા માંડી. હલકા વર્ગનાં તોફાનો ચાલુ જ હતાં, તેને હવે ધારાસભાઓ તર્ફથી ઉત્તેજન મળવા લાગ્યું. સપ્ટેમ્બરમાં ઉપર જણાવેલા કાયદા મુજબ ઇંગ્લાન્ડથી લશ્કર આવી પહોંચતાં વાત વધી પડી. અને સૂખા પદે ખર્નાઈને બદલે હ્યુન્સન નામે દીક્ષા માણસની નીમણૂક થતાં ઇંગાખોર લોકોને ચ્હડી વાગ્યું. ઈ. સ. ૧૭૭૦ ના માર્ચમાં લશ્કરની એક ટુકડી અને એક હથિયારબંધ ટોળા વચ્ચે ઝપાઝપી થઈ, જેમાં થોડાકના જાન ગયા. બીજે દિવસે ઓસ્ટનમાં સાતેક હજાર હથિયારબંધ માણસ ભેગું કરી સૈન્યબલ એડમ્સ વગેરે આગેવાનોએ સૂખાને સૂચના-એટલે કે આજ્ઞા-કરી, કે તેણે શેહરમાંથી લશ્કરને ખસેડી લેવું, જે એ પોચડે માથે પણ ચ્હડાવી. હોડ આઇલાન્ડ, કનેક્ટિકટ, અને બીજે સ્થલે પણ કાયદાનો અનેક પ્રસંગે અતિક્રમ થયો.

ક્રેકલિન જેવા અંદરથી બેદિલ પણ ઉપરથી સમાધાન માટે આતુરતા દર્શાવનારા માણસો ઇંગ્લાન્ડના રાષ્ટ્રચિન્તકોને ઊંધુંચતું સમજાવવામાં ફાવી શક્યા અને અમેરિકા સ્વતંત્ર થવા જ માગે છે, એવો તેમને બહુ મોડે લગી બ્હેમ ગયો નહીં. વળી બ્રિટિશ સલ્તનતની સલામતિ કરતાં પણ પાર્લમેન્ટમાં નિરંતર ચાલી રહેલી પક્ષાપક્ષિમાં ફાવવાની વધારે પરવાવાળાની સંખ્યા તેમનામાં મોટી હતી. કાયદાનો ભંગ થયા પછી તેને પાછા ખેંચી લેવાથી ફિતૂરી લોક શાન્ત પડવાને

અદલે ઉલટા ફાટે છે, તેનો વિચાર કર્યા વગર પાર્લમેંટે જેમ સ્ટેમ્પ એક્ટ રદ કર્યો હતો, તેમ ઈ. સ. ૧૭૭૦ ના એપ્રિલમાં ટ્રાફિક-શેડના જકાત લેવાના કાયદા પણ રદ કર્યા; માત્ર એકા ઉપરની જકાત રહેવા દીધી, જે એટલી તો થોડી હતી કે એકા ઈંગ્લેન્ડ કરતાં પણ સંસ્થાનોમાં ઓછે ભાવે મળી શકે. તથાપિ સ્વતંત્ર થવાનો નિશ્ચય કરી બેઠેલા સંસ્થાનોના પ્લેંચેલા આગેવાનોના ઉદ્દોગ ચાલુ જ રહ્યા. ઈ. સ. ૧૭૭૨માં સેમ્યુઅલ એડમ્સે પ્રથમ મેસ્સચુસેટ્સમાં અને પછી સર્વ સંસ્થાનોમાં પત્રવ્યવહારમંડલો સ્થાપ્યાં, અને એ રસ્તે પ્રજાપક્ષને એટલે કે ઈંગ્લેન્ડ સામે લડવા ઇચ્છતા લોકોના પક્ષને ઘણો વધાર્યો અને ઉરફેર્યો, અને એકતંતે કામ કરવાને તૈયાર કર્યો. આ મંડલોનું બીજું એ પરિણામ આવ્યું કે પ્રજાપક્ષના આગેવાનોએ પોતાનું બહાખલ ક્યાં ક્યાં કેટકેટલું છે તે યથાસ્થિત જોઈ લીધું. તેઓ ચેતી ગયા કે ઘણાંખરાં સંસ્થાનોમાં પ્રજાપક્ષ નબળો હતો, વળી જ્યાં તેનું બહુમત હતું ત્યાંપણ ઘણે ઠેકાણે વિરુદ્ધ પક્ષની એટલે વફાદાર લોકોની સંખ્યા મોટી હતી. જ્યાં સંસ્થાનોની વસ્તી એકઠી ગણતારાં પ્રજાપક્ષ કરતાં વફાદાર પક્ષ વધારે મોટો હતો; પરંતુ ઉલટી બાજુએ, તેમને માલુમ પડ્યું કે, ન્યૂઈંગ્લેન્ડમાં પ્રજાપક્ષનું જોર પુષ્કળ અને નિર્ણાયક હતું. આ સર્વ હકીકત ધ્યાનમાં લઈને પ્રજાપક્ષી આગેવાનોએ પોતાને ફાવતી બાજુ રચવા માંડી.

ઈ. સ. ૧૭૭૩ માં ઇંગ્લાન્ડની ઇસ્ટ ઇન્ડિયા કંપનીની વખારોમાં જથાળંધ રહ્યા પડી રહી હતી. તે ઉપરની ઇંગ્લાન્ડની જકાત માફ કરી લોર્ડ નોર્થે તે અમેરિકા મોકલવાને પરવાનગી આપી. આથી સંસ્થાનિકોને રહ્યા બહુ સસ્તી પડત. પણ કંપનીનાં વહાણો પ્લેંચે તે પ્લેલાં તેના આડતિયાઓને પ્રજાપક્ષે એવા ડરાવ્યા, કે તેમણે ખરીદી કબૂલાત પાછી ખેંચી લીધી. આર્સ્ટન બંદરે ઊતારેલી રહ્યા વખારોમાં પડીપડી સડી ગઇ. બોસ્ટન બંદરે તે કાંઠે ઊતારી પણ શકાઇ નહોં. અને ડિસેમ્બરની અઢારમીએ સેમ્યુઅલ એડમ્સ, જહોન એડમ્સ, હેન્કોક, આદિ આગેવાનો સહિત સાતેક હજાર માણસ ડક્કા આગળ ઊભેલું તેમની હાજરીમાં જંગલી મોહાક (Mohawks) લોકના વેશમાં કેટલાક તોફાનીઓ વહાણો ઉપર પ્લેંચી ગયા અને અઢારેક હજાર પૌંડની કોંમતની રહ્યાની પેટીઓ તોડીફોડી ને દરિયામાં પધરાવી દીધી. ફેબ્રુવારી ૧૭૭૪ માં આ ઉન્મત્ત અત્યાચારની પુનરાવૃત્તિ થઇ. એ બનાવોમાં જાતે અત્યાચાર કરનારાઓ ઉપરાંત તેમને ઉત્તેજનાર અને છૂપવા દેનાર વસ્તી પણ કેટલેક અંશે ગુનાહગાર ગણાય એ સ્પષ્ટ હતું. અને આ વસ્તીને કંઇક શિક્ષા થાય એવા આશયથી લોર્ડ નોર્થે પાર્લમેન્ટની સંમતિથી બોસ્ટન બંદર બંધ કર્યું અને એસસચૂસેટ્સના કેટલાક હક્ક છીનવી લીધા.

પ્રજાપક્ષના પ્રયંચી આગેવાનોને આવું જ કંઇક જોઇતું

હતું. તેમનો બેત એવો હતો કે સંસ્થાનો અને ઇંગ્લેન્ડ વચ્ચે અસન્ધેય વિરોધ ઊભો કરવામાં ન્યૂ ઇંગ્લેન્ડને મોખરે કરવું, અને પછી કંઈ સામથી તો કંઈ શિરજોરીથી, સીધે રસ્તે કે છેવટ ગમે તે રસ્તે, બીજાં સંસ્થાનોને તેની પાછળ ઘસડવાં. નોર્થના દરાવના ખખર આવતાં, ‘આજે એકના તેમ ધીમેધીમે સૌના રાજકીય હક્ક ડુબાવશે,’ એવું ઇંગ્લેન્ડને માથે આળ મુકીને તેઓએ લોકોને ભંભેરવા માંડ્યા, તથા ગુલામ બનિયે તે કરતાં તો સ્વતંત્ર થવું કેને ન ગમે, એવા સ્પષ્ટ ઇસારા કરવા લાગ્યા. જૂન માસમાં મેંસસચ્સેટ્સની ધારાસભાએ સર્વ સંસ્થાનોને એક સમાજ ભરવાનાં આમંત્રણ મોકલ્યાં, અને કેટલાંક સંસ્થાનોની ધારાસભાઓમાંથી વફાદાર પક્ષના માણસો ગાળી કઢાયા બાદ તેનો સ્વીકાર થઈ સપ્ટેમ્બરમાં બાર સંસ્થાનોના પ્રતિનિધિઓ ફિલાડેલ્ફિયામાં મળ્યા. એ સમાજે સંસ્થાનોના હક્કનું એક જાહેરનામું પ્રસિદ્ધ કર્યું. ઇંગ્લેન્ડ કે બીજા અંગ્રેજી સંસ્થાનોમાંથી કશા માલની -વિશેષે કરીને ગુલામો અને સ્લાની-આયાત ના કરવા શપથ લીધા, તથા પોતે પછીના એ માસમાં ફરી મળવાનો દરાવ કરીને વિસર્જન થયો. દરમિયાન ન્યૂ ઇંગ્લેન્ડ સંસ્થાનોની વર્તણૂક ચોખ્ખી બળવાખોર થતી ચાલી. ઈ. સ. ૧૭૭૪ માં હાકિમ ગેજના હુકમનો અનાદર કરીને મેંસસચ્સેટ્સના લોકોએ પોતાની મેળે એક ધારાસભા ચૂંટી કહાડી, જેણે પોતાનું આવાહન કાયદા પ્રમાણે જ થયું હોય

તેમ કુલ અખતિયાર પોતાને સ્વાધીન કરી લીધો, અને તેના શાસન મુજબ દારૂગોળો, હથિયાર, વગેરે સરંજામનો ઝડપથી સંગ્રહ થયો. અને વીશ હજાર માણસની સેના પણ જિભી કરવામાં આવી. વળી આથી પણ આગળ વધીને તેણે દૂધી રીતે અમેરિકાના જંગલી લોકો સાથે મસ્લહત આરમ્ભી તેમની એક ટોળાની કુમક પણ સ્વીકારી. ઈ. સ. ૧૭૭૫ના એપ્રિલમાં જેને બળવાખોરોની યુદ્ધસામગ્રીનો મુખ્ય સંગ્રહ કોન્કોર્ડમાં હતો, તેને કબ્જા કરવા એક ટુકડી મોકલી. ત્યાંના સંરક્ષકો એક બહાર થતાં છપાંચ ગણી ગયા, એટલે એ સ્થલનો કબ્જો મેળવતાં જરાયે મુશ્કેલી પડી નહીં. પણ ત્યાંથી પાછા જાવણીએ પહોંચવામાં અંગ્રેજ નાયકે ઢીલ કરી તેટલામાં સંસ્થાનિક લશ્કરનો મોટો ભાગ ભેગો થઇ ગયો, અને તેના ધસારા આગળ અંગ્રેજ ટુકડીને નહાસવું પડ્યું. જેને તેની બહારે બીજી ટુકડી મોકલી. અને લેકિસંગટન આગળ એકઠી થઇ, પણ ત્યાં સુધીમાં અંગ્રેજ લશ્કરનું બસોએક માણસ પડ્યું. પ્રજાપક્ષના આગેવાનોએ આ પ્રમાણે વિગ્રહની ચિણુગારી સળગાવ્યા પછી તેને ઝુંકીને એકદમ ભડકો કર્યો. સંસ્થાનિક લશ્કરે અંગ્રેજ લશ્કરને બોસ્ટનમાં ઘેરી લીધું, અને બે વચ્ચે છયોક સંત્રામ આરમ્ભાયો. ન્યૂઇંગ્લાન્ડમાં બીજે પણ એવા જ બનાવો બન્યા.

એ માસમાં સમાજ (કોન્ગ્રેસ) પાછો મળ્યો, તેણે જૂનના મધ્યમાં સર્વ સંસ્થાનોનું એક સંયુક્ત સૈન્ય જાહેર.

કરવા ઠરાવ્યું, તથા વર્જનિયાને પ્રજાપક્ષમાં સામેલ કરવા સારુ ત્યાંના વતની જ્યોર્જ વૉશિંગ્ટન નામે એક પંકાયેલા લશ્કરી અમલદારને સેનાધિપતિ નીમ્યો. વિગ્રહ દરમિયાન લશ્કરનો ખર્ચ પૂરો પાડવાને કર નાખવાની કે દરેક સંસ્થાન કનેથી અમુક રકમ વા વરાડ ઊધરાવવાની સમાજની હિંમત ચાલી નહીં, એટલે તેણે પોતાની સહીની ચિઠ્ઠીઓ-નોટો (notes) કહાડી, અને જે કોઇ તે શીકારે નહીં તેને સજા કરમાવી. નવેમ્બરથી પરરાજ્યો સાથે પત્રવ્યવહાર ચલાવી તેમની મદદ મેળવવાના પ્રયત્ન આદર્યો. વળી ન્યૂહેમ્પશાયર, દક્ષિણ કેરોલીના, અને બીજાં સંસ્થાનોને તેમનું ચાલવું ઇંગ્લાન્ડાધીન રાજ્યતંત્ર તોડી નાખીને નવું રચવાની તેણે સલાહ આપી, અને ઈ. સ. ૧૭૭૬ના જૂલાઇ માસની ૪થી તારીખે અમેરિકાનાં ઇંગ્લિશ સંસ્થાનો યુનાઇટેડ સ્ટેટ્સને નામે સ્વતંત્ર થયાં છે, એવું જાહેરનામું જગત-પ્રસિદ્ધ કર્યું.

આ સ્વતંત્રતાના જાહેરનામા (Declaration of Independence)નાં કેટલાંક વાક્યો અહીં ઊતારિયે:—

અમે નીચલાં સત્યો સ્વતઃસિદ્ધ માનિયે છિયે:

કે બધાં માણસ સમાન (equal) નિર્માયાં છે;

કે સરજનહારે તેમને અમુક હક્ક બક્ષ્યા છે, જે છીનવી લેવાનો કોઇને હક્ક નથી, અગર ત્યજી દેવાનો કોઇને અધિકાર નથી.

કે પ્રાણધારણ, સ્વાધીનતા, અને સુખાનુશીલન (life, liberty, pursuit of happiness)ના હક્ક એ પ્રકારના છે;

કે આ હક્કોનું સંરક્ષણ જ રાજ્યોની સ્થાપનાનો હેતુ છે, અને રૈયતની સંમતિ જ રાજ્યોના બ્યાજખી અધિકારોનું મૂલ છે;

કે જ્યારેજ્યારે કોઇ પણ રાજ્ય આ ઉદ્દેશનો સંહાર કરતું જણાય ત્યારેત્યારે રૈયતનો હક્ક છે કે તેણે તેમાં ફેરફાર કરવો કે તેનો નાશ કરીને પણ પોતાને સુખસલામતી જેથી ઉત્તમ રીતે મળવાનો સમ્ભવ લાગે, એવા રૂપની રાજકીય અધિકારોની ઘટનાવાળું નવું રાષ્ટ્રતંત્ર સ્થાપવું;...

આ વાક્યોમાં આવાસ્તવિકતા કેટલી બધી છે તે આ નિમ્નન્ધની અતિ ટુંકી જગામાં કહી શકાય એમ નથી. પણ ઇતિહાસના બનાવોની ઉત્પત્તિમાં સૌથી બલવાન કારણ જે વિચારશક્તિ, તે વિચારોની સત્યતા, સંગીનતા, વા ઉચ્ચતા જેવી ગુણવત્તાની સાથે જ જોવામાં આવે, એમ માનવાનું નથી. ઉપર આવી ગયું છે કે ધણા સંસ્થાનિકો યુરોપમાં પ્રવર્તતી ધર્મસંસ્થાઓ સામે બંડ કરીને પોતાના દિલમાં વિશુદ્ધ વસેલો ધર્મ પળાય, એ લોભે જૂની દુનિયાનો ત્યાગ કરીને નવી દુનિયામાં આવી વસેલા હતા. કેલ્વિન આદિ જે ધર્મગુરુઓનું શિક્ષણ તેમણે સ્વીકાર્યું હતું, તેમના

શાસનાતંત્રનો ધર્મ એકલો વિષય નહોતો; રાજ્યઘટના અને લોકવ્યવહાર વિશે પણ તેમણે ઉચ્છેદક વ્યુત્ક્રાન્તિકારક વિચારો ઊપજાવ્યા હતા, અને ધર્મના આચારમાં તેમખીજા આચારમાં પણ પોતાના નવા વિચારોનો અમલ કરવાને તેઓ મથ્યા હતા. વળી કેલ્વિન વગેરે આદિગુરુઓએ પણ ખીજદશામાં મુકેલા કેટલાક વિચાર એમના પછીના સમયમાં એમના તંત્ર-તંત્રોને પણ ભેદી નાખે એ પ્રમાણે વધ્યા-ખીડ્યા હતા. એટલે કેટલેક અંશે રેફર્મેશનના અગ્રણીઓના બાધથી ને કેટલેક અંશે વિચારના પોતાના નિરંકુશ વિસ્તારથી રાજ્યસંસ્થા વિશે ધીમેધીમે એવું મંતવ્ય બંધાતું ગયું, કે શાસનનાં એકશાસન વા રાજાશાસન (Monarchy મોનર્કી), અબહુશાસન વા અમીરશાસન (Aristocracy એરિસ્ટોક્રસી), અહુશાસન વા પ્રજાશાસન (Democracy ડિમાક્રસી) વગેરે રૂપોમાંથી પ્રજાશાસન જ ઉત્તમ છે, ઈશ્વરપ્રેરિત છે, સૃષ્ટિકર્માનુકૂલ છે, ઇષ્ટ છે. ખરું જોતાં આ એક એકલ વિચારમણુકો નથી, અનેકાનેક વિચારોની એક આખી સંકલિત માત્રા છે. અને સંસ્થાનિકોએ પોતાના માતૃદેશ ઇંગ્લેન્ડ સામે બંડ કર્યું, તે જ ક્રિયામાં આ આખી વિચારસેનાએ પણ પોતાનો રણધ્વજ દુનિયાના મેદાનમાં રોપી દીધો.

અમેરિકાના સ્વાતંત્ર્યનો વિગ્રહ આવાં કારણોથી શરૂ થયો. એના બનાવોની વિગતમાં ઊતરવાનું પ્રયોજન નથી. વણી પ્રજાઓ એક વાર લડાઈમાં ઝંપલાવ્યા પછી સત્ય

અને ન્યાયનો પક્ષ તેમનો નથી, એ વાત વખાણવાલાયક શરતન, આગ્રહ, સ્વાશ્રય, સહનશીલતા, માનીપણું, અને મૃત્યુભયની અત્યંત અવગણના જેવા ગુણોનું દર્શન કરાવીને ભૂલાવી નાખે છે. અમેરિકાના પ્રશંસકોથી પણ તેણે આ વિગ્રહમાં એવા ગુણો પ્રકાશ્યા એમ કહેવાતું નથી. બહુકે યુરોપના ઇતિહાસમાં ગયેલી સ્વતંત્રતા પાછી જીતવાને અગર સ્વતંત્રતાને વધારે સમર્થ શત્રુના હુમલા સામે ટકાવી રાખવાને સ્વિટ્ઝર્લેન્ડ, હોલાન્ડ, પોર્ટુગલ, ભાગ્યહીન પોલાન્ડ, સ્પેન, જર્મની, ગ્રીસ, અને ઇટાલીને જૂદેજૂદે સમયે મદદાન વિગ્રહો ખેડવા પડેલા છે, તે ઇતિહાસો યાદ કરિયે જિયે, ત્યારે એ કીર્તિતેજે ચળકતાં પૃષ્ઠોને મુકાબલે આ અમેરિકાના વિગ્રહનું પૃષ્ઠ જાંખુ જ નેવામાં આવે છે. ઇંગ્લાન્ડ અને અમેરિકા વચ્ચે આવેલો એટલાન્ટિક સાગર હાલ (૧૮૯૫) તાર અને આગખોટાના સમયમાં એક તળાવડી જેવો બની રહ્યો છે. અને નવીનવી શોધો તેને વધુવધુ સાંકડો જ બનાવતી જાય છે. પરંતુ અઢારમા સૈકાના છેલ્લા પાયામાં એને સામે કાંઠે દુશ્મનાવટ બાંધી ખેડેલા મુલકમાં લડાઇ ચલાવવાનું કામ ઇંગ્લાન્ડને ભારે વિકટ થઇ પડ્યું. વળી સંસ્થાનો દરિયાને કિનારેકિનારે પાંચડીબંદને મોટાં જંગલોવાળા વિશાળ પ્રદેશમાં આછાંઆછાં વસેલાં હતાં. તેમને જીતવા આવેલાં લશ્કરને એક શેહર સર કરી બીજે જતાં લાંબી મજલો કરવી પડતી અને અનેક મુશીબતો વેઠવી પડતી,

અને ભોગળેગે ત્યાં પહોંચતામાં જ આગલું શેહર પાછું દુસ્મનને હાથ ગયાના માઠા ખખર સાંભળવા પડતા. ઉપરા ઉપર જીતો મળે તેનું ફળ એકવાર જ પાછું હાલવું પડે એટલામાં ઘોવાઈ જતું. બર્ગોઈનને ઈ.સ. ૧૭૭૭ના અક્ટોબરમાં સારાટોગા આગળ શરણ થવું પડેલું આવી મુશ્કેલીઓને લીધે. તે કેનેડાથી ૭૫૦૦ લશ્કર અને બેએક હજાર બીજું માણસ લઈને નીકળ્યો, ત્યારે ગોઠવણ એવી હતી કે દક્ષિણથી સર હેન્રી કિલન્ટનના લશ્કરે હુડસન નદીનો પશ્ચિમ કાંઠો સાધી કુચ કરતાંકરતાં આલ્બની શેહર આગળ તેને આવી મળવું, અને એ ભેગી સેનાએ આખું ન્યૂયોર્ક સંસ્થાન કબ્જ કરી લેવું. અનેના માર્ગમાં મજબૂત સુરક્ષિત કિલ્લાઓ આવેલા હતા ખરા, પણ થોડાં માણસ વડે ઝાઝાં માણસને ખાળી રાખવાના હેતુથી જ કિલ્લાઓ ચણ્યા હોય છે, એ સમજણ અમેરિકન દેશસેવક (patriot) લશ્કરમાં હજી નહોતી આવી. બર્ગોઈન આગળ વધતો ગયો તેમ અમેરિકન રક્ષકસૈન્યો કિલ્લાઓ છોડી પાછાં હાલતાં ગયાં. એ જ કિલ્લાઓને પોતાના હાથમાં રાખવા માટે બર્ગોઈનને તેમાં ટુકડીઓ મુકવી પડવાથી તેનું લશ્કર નહાનું થતું ગયું. વળી એતર્ફથી અમેરિકન લશ્કર એકઠું થવા માંડ્યું, અને આ માટે બર્ગોઈનને લાંબા અંતર વટાવવાનાં અને ગાઢ જંગલો ચીરવાનાં હોવાથી તેને પુષ્કળ વખત મળ્યો. બર્ગોઈન સારાટોગા આગળ આવ્યો ત્યારે

તેની પાસે પૂરું પાંચ હજાર માણસ નહોતું, અને તે સ્થળે અમેરિકનો તેર હજારનો જમાવ કરી શક્યા હતા. અહીં યુગોંધન એક યુદ્ધમાં જીત્યો પણ તેથી એને લાભ થયો નહીં, અને અમેરિકનોના વધતાં જતાં લશ્કરે તેને ઘેરવા માંડ્યો. અકટોબરની સાતમીએ બીજી લડાઈ થઈ તેમાં પણ અમેરિકનો ન ફાવ્યા. પરંતુ યુગોંધન હવે ચોતર્ફથી ઘેરાઈ ગયો અને લડાઈઓમાં ચારગણી સેનાને હરાવતાં પણ તેને આખરે હથિયાર છોડી દેવાં પડ્યાં. દરમિયાન કિલિન્ટનનું લશ્કર ઉત્તર તરફ આવતું હતું, તેને પણ શત્રુની તરવાર કે કિલ્લાઓ કરતાં માર્ગની લંબાઈ અને વિકટતાથી જ ઘણો વિલમ્બ થઈ ગયો. તે આલ્બની પહોંચ્યો તે પહેલાં તો યુગોંધન શરણે થઈ ચુક્યો હતો. ‘એના સામીપ્યના સમાચાર મળેને દશ દિવસ વહેલા મળ્યા હોત તોપણ આ પરિણામ ન આવત,’ એમ યુગોંધન બોલ્યો—પણ તે શા કામનું ?

સાતવર્ષી વિગ્રહમાં ઇંગ્લાન્ડે ફ્રાન્સનું પૂર્વ તેમ પશ્ચિમનું રાષ્ટ્ર છીનવી લીધું ત્યારનું ફ્રાન્સ બળી રહ્યું હતું, એ હકીકત ઉપર નોંધાઈ ગઈ છે. અમેરિકામાં ઇંગ્લાતોફાન શરુ થયાં તે ક્ષણથી જ તેણે અમેરિકન આગેવાનોને ખાનગી રીતે કેતેજવા માંડ્યા; અને લડાઈનો આરમ્ભ થતાં પૈસા, દારૂગોળો, અને જે જોઈએ તે રણસામગ્રી ખેંચી લાથે આપવા માંડી. સારાટોગાનો બનાવ બનતાં જ તે મેદાન પડ્યું; ડી. સ. ૧૭૭૮ના ફેબ્રુવારીમાં અમેરિકાનું સ્વાતંત્ર્ય તેણે જીત્યું.

સ્વીકાર્યું અને ખુલ્લી મદદ મોકલવા લાગ્યું. ઈ. સ. ૧૭૭૯માં તેની ઉશ્કેરણીથી તેમ જિબ્રાલ્ટર, માઇનોર્કા, આદિ ખોયેલા મુલકમાંથી કંઈયે પાછું મેળવવાની આશાએ સ્પેન ઇંગ્લાન્ડની સામે ઊતરી અમેરિકાની બહારે આવ્યું. ફ્રાન્સે તેને કંઈકંઈ મોહ ધાલીને લલચાવ્યું. વળી ઇંગ્લાન્ડની દરિયાઈ જોહુકમીથી તેના અવળા દિવસની રાહ જોતાં જ એડેલાં રશિયા, સ્વીડન, ડેન્માર્ક, ફ્રાન્સે જરા આકર્ષ્યાં ને તુરત ઇંગ્લાન્ડ વિરુદ્ધ એકસંપ થયાં, અને એ આર્મ્ડ ન્યૂટ્રાલિટી (Armed Neutrality)માં પ્રશિયા, આસ્ટ્રિયા, પોર્ટુગલ, અને નેપલ્સ (The Two Sicilies) પણ સામેલ થયાં. છેવટ ઈ. સ. ૧૭૮૦ માં હોલાન્દે પણ ઇંગ્લાન્ડ સામે યુદ્ધ માંડ્યું. આ પ્રમાણે આખા યુરોપ સામે એકલે હાથે લડતા ઇંગ્લાન્ડનો સૂર્ય હિન્દમાં પણ ક્ષણ વાર ગ્રસાવા લાગ્યોઃ આ શુમારે હિન્દમાં અનેલા વડગાંવનો તહ, હૈદરઅલીની કર્ણાટક ઉપર ચડાઇ વગેરે ખનાવો વાંચનારને યાદ હશે.

ઈ. સ. ૧૭૮૧ ની શરુવાતમાં લોર્ડ કોર્નવોલિસ દક્ષિણ કેરોલીનાથી કુચ કરી મે માસમાં વર્જનિયાના પિટસબર્ગ આગળ પહોંચ્યો. ત્યાંથી ખસી એણે પોતાની મરજી વિરુદ્ધ પણ ઉપરીના હુકમ મુજબ જેમ્સ અને યોર્ક નદીઓ વચ્ચેના દ્વીપકલ્પમાં ઝાવણી નાખી. વોશિંગ્ટન અમેરિકન લશ્કર લઇને ન્યૂયોર્કથી ફિલડેલ્ફિયા આવ્યો, અને સપ્ટેમ્બર આખરે દ્વીપકલ્પમાંથી નીકળવાનો રસ્તો આંતરીને ઊભો.

એ અદાર હજારની સેનાને મુકાબલે કોર્નવૉલિસનું લશ્કર એટલું નહાનું હતું કે તેનાથી મેદાન પડી યુદ્ધ અપાય એમ નહોતું. પણ તેણે પોતાની છાવણી સુરક્ષિત બનાવી હતી અને તે ઉપર ધસી જવાની અમેરિકનોની હિંમત જ નહોતી. કોર્નવૉલિસ પાસે ખોરાકીસરંજામ આદિ પણ ઓછાં હતાં, તથાપિ દરિયાનું સ્વામિત્વ અંગ્રેજ કાફલો જાળવી રાખે ત્યાંલગી એને કશી ધારતી હતી નહીં. વળી એને માટે ત્રેવીશ મનવારોનો કાફલો અને પાંચ હજાર લશ્કર ન્યૂયૉર્કથી અક્ટોબરની ૫ મી તારીખે રવાના કરવાનું એના ઉપરીઓએ એને વચન આપેલું હતું. પરંતુ તે પહેલાં ફ્રાન્સનો અઠ્ઠાવીશ મનવારોનો કાફલો એસાપીક નદીના મુખ આગળ આવી જા્યો, અને એને દરિયાની બાજુથી ઘેરી લીધો. અક્ટોબરની ૬ઠીએ વૉશિંગ્ટને ઠીપકલ્પને જમીન માર્ગે પૂરેપૂરો ઘેરી લીધો, અને ૧૪મીએ કોર્નવૉલિસના બે મોરચા તોડ્યા. કોર્નવૉલિસ પાસેની ખોરાકી અને બીજી સામગ્રી છેક ખૂટી ગઈ, રાતના અંધારામાં દુશ્મનની નજર ચુકાવીને નીકળી નહાસવાની એની યોજના અચાનક ભારે તોફાન થવાથી પડી ભાગી, અને એકે ઉપાય ન રહેતાં તે ઓગણીશમીએ વૉશિંગ્ટનને શરણે ગયો. આ બનાવથી વિગ્રહનો અન્ત આવ્યો. ગણાય, અને એ વિશે એક ઇતિહાસક લખે છે:—

“ ફ્રાન્સ, રુપેન, અને હોલાન્ડના હુમલાઓ તથા બ્રિટિશ સમુદ્રના રાજ્યોની ખુદ્દી જેવી દુશ્મનાવટ સામે

એકલે હાથે ટકાવ કરવાને પોતાના લશ્કર તથા નૌકાફોજનો મોટો ભાગ ઇંગ્લાન્દને યુરોપમાં જ રાખવાની ફરજ પડી અને તે બંડખોર સંસ્થાનો સામે પોતાનું પૂરું બલ યોજી શક્યું નહીં. વળી એ સંસ્થાનોને ફ્રાન્સના રાજ સોળમા લુધએ આહ્વય હજાર કસાયેલા ઉત્તમ પ્રતિના લશ્કરની અને મોટા કાફલાની અમૂલ્ય મદદ અણીને વખતે કરી. ચોર્કટાઉનના નિર્ણાયક બનાવમાં દરિયાના જે સ્વામિત્વે છેવટ વિજયનું ત્રાજવું અમેરિકાના લાભમાં નમાવ્યું, તે મેળવવા માટે અમેરિકાએ આંગળી સરખી હલાવી નહોતી. વોશિંગ્ટનની સરદારી તળેના લશ્કરનો પણ મોટો ભાગ તથા ઉત્તમ ભાગ ફ્રાન્સની ટુકડીઓનો હતો. કોર્નવોલિસે પોતાની અરક્ષણીય છાવણી પોતાની મૂગી તોપો અને પોતાનું ધૂંધવાતું લશ્કર ખરું જોતાં વોશિંગ્ટનને નહીં પણ ફ્રેન્ચ સરદારોને જ તામે આપ્યાં. વળી આ વખતે અમેરિકન લશ્કરનાં કપડાં, ખોરાક, તોપખાનું, તથા કેટલેક અંશે પગાર પણ ફ્રાન્સે પૂરા પાડ્યાં હતાં. ટૂંકામાં, અમેરિકાએ સ્વાતંત્ર્ય જીતી લીધું તેને બદલે રાજ સોળમા લુધએ તેને સ્વાતંત્ર્યનું દાન કર્યું એમ બોલવામાં જ તથ્યાંશ વધારે છે. ”

અન્તે ઈ. સ. ૧૭૮૨ના નવેમ્બરમાં “ અમેરિકાનાં યુનાઇટેડ સ્ટેટ્સ ” અને ઇંગ્લાન્દ વચ્ચે, તથા બે માસ પછી ઇંગ્લાન્દ ફ્રાન્સ અને સ્પેન વચ્ચે તહ થયા,—તે

ઘડીએ સસ્થાનજાતિના ગર્ભવાસમાંથી છૂટકો મેળવેલી એ વ્યક્તિનો સ્વતંત્ર રાષ્ટ્રોની જાતિમાં પ્રસવ થયો.

*

* .

*

*

તાજે ઠલમ.

રા. રા. મણિશંકર રતનજી ભટ્ટ વિરચિત “ પ્રેસિડન્ટ સિન્કનનું ચરિત્ર ” લગભગ છપાઇ રહ્યું તે પછી જ આ પ્રવેશક લખવાનો આરંભ કરવામાં આવેલો. લખનારને લખતાંલખતાં વિષયનો વિસ્તાર વધતો જતો લાગેલો. અને વ્યવસાયને લીધે તેને વચ્ચેવચ્ચે લખવાનું મુકી દેવું પડેલું. એ પૂરો થાય તેની રાહ જોવા જતાં પુસ્તકની પ્રસિદ્ધિ હજી ખીજા કેટલાય માસ લગી થોભાવવી પડે—જે શક્ય જ નથી. એટલે એ લખાયો છે તેટલો જ પ્રસિદ્ધ કરવામાં આવે છે. કંઈક સન્તોષની વાત એ છે કે પ્રવેશકનો દરેક ભાગ સ્વતંત્ર હોઇ લગભગ પૂર્ણ છે, અને તેમાં સંસ્થાનો ઇંગ્લાન્ડની આણુ તળેથી છૂટીને સ્વતંત્ર સંયુક્ત રાષ્ટ્ર લેખે પ્રવૃત્ત થયાં ત્યાંસુધીનો ઇતિહાસ આવી ગયો છે. આ ખનાવ અને આ કાલસન્ધિ એવો છે કે તેવો પહેલાં વા પછી એકે આવતો નથી, એટલે સોસાયટી પણ પ્રવેશક છે તેટલો પુસ્તકની સાથે પ્રસિદ્ધ કરવાનું ઉચિત ધારે છે.

સ્વતંત્રતા માટેનો વિગ્રહ પૂરો થયા પછી સંયુક્ત સંસ્થાનોએ સ્વતંત્ર રાષ્ટ્ર લેખે પોતાની કારકર્દગી શરુ કરી;

અને ઘણી સારી સ્થિતિમાં અને સારાં ચિદ્દી સાથે શરુ કરી. ઉપર એમ બતાવવું પડ્યું છે કે માતૃભૂમિ સામે થવામાં સંસ્થાનોએ નિમકહરામી કરેલી; ઉપર બતાવવું પડ્યું છે કે દુનિયાના કેટલાક વિગ્રહોમાં ભલે સત્યનો જય થયો હોય, આ વિગ્રહમાં તો અસત્યનો થયેલો; અને એમ બતાવવું પડ્યું છે કે જય પણ જેતાઓના પોતાના સામર્થ્ય કે શરાતનથી નહીં, પણ ઇંગ્લાન્દની સર્વોપરિતાથી ઇર્ષ્યાએ બળી રહેલાં અને ઇંગ્લાન્દનાં ઉન્મત્ત વર્તનથી દ્વેષે ભરાયેલાં યુરોપનાં રાજ્યોની મોટી મદદથી મળેલો.

પણ કારણના સ્વરૂપ ઉપરથી પરિણામના સ્વરૂપ વિશે નિર્ણય બાંધી દેવામાં ઘણી વાર ભૂલાવામાં પડાય છે. સ્વાર્થ લોક સ્વાર્થ માટે મેહનત કરે તેમાંથી પણ વારંવાર પરાર્થ સધાઇ આવે છે. વિગ્રહની યોગ્યાયોગ્યતા કે લડતી પ્રબળતા ચારિત્રની ઉચ્ચનીચતાના સવાલથી તેના પરિણામના સ્વરૂપનો સવાલ ભિન્ન છે. અર્વાચીન યુરોપના ઇતિહાસમાં વારંવાર તાબેની પ્રબળતાએ શહેનશાહી સત્તા સામે બળવા કીધા છે. અને યુનાઇટેડ સ્ટેટ્સનો આ બળવો સ્વિટ્ઝર્લૅન્ડ, હોલાન્ડ, પોર્ટુગલ, ગ્રીસ, ઇટલી, પોલાન્ડ, અને દક્ષિણ અમેરિકાના યુરોપી સંસ્થાનોના બળવાઓ સાથે સરખાવી જેવો પ્રાપ્ત થાય છે. આમાંના કેાઇને પણ ઉત્તર અમેરિકાના અંગ્રેજ સંસ્થાનોના જેવું બળવો કરવાને ક્ષુદ્ર કારણ હતું નહીં. અને ગ્રીસ તથા વિશેષે કરીને હોલાન્ડ અને ઇટાલીની

ફતેહ એ તો ઇતિહાસના મોટા ખનાવો છે, જેમણે પાછી ઇતિહાસ ઉપર બારે અસર કીધી છે. પરંતુ ઇટાલી કે હોલાન્ડની ફતેહથી પણ યુરોપના કે મનુષ્યજાતિના ઇતિહાસ ઉપર ઇંગ્લિશ સંસ્થાનેની ફતેહથી થવા પામી તેટલી અસર થયેલી નથી. હોલાન્ડની અસર તેના અદ્ય વિસ્તારને લધને થોડો જ વખત ચાલી; પણ યુનાઇટેડ સ્ટેટ્સની તો હજી (૧૮૯૫) શરુ જ થયેલી છે, અને માનવાને કારણ છે કે મનુષ્યજાતિના ઇતિહાસમાં તે એક મોટામાં મોટું વાસ્તવિક કારણ મનાશે.

યુનાઇટેડ સ્ટેટ્સમાંના ઉત્તર અને દક્ષિણ સ્ટેટો વચ્ચેનો અમેરિકન આન્તરવિગ્રહ (American Civil War between the Northern and the Southern States) પૂરો થયો ત્યાંસુધીના બાકીના ઇતિહાસનો વૃત્તાન્ત આ પ્રવેશકમાં ત્રણ દષ્ટિબિન્દુઓથી લખવા ધાર્યો હતો.

પહેલું દષ્ટિબિન્દુ:—સંયુક્ત પ્રજાસત્તાક રાષ્ટ્રને માટે હોમિલ્ટન વગેરેની સમર્થ બુદ્ધિથી જે રાષ્ટ્રબંધારણ ઉત્પન્ન થયું, અને જે દ્વારા લોકોને પોતાનું ઇષ્ટ પ્રજાશાસન મળવાની સાથે આખી પ્રજા ત્વરાથી સંયુક્ત અને એકરસ થઇ શકી, તેના સ્વરૂપનું ઐતિહાસિક વિવરણ. જે વર્ષોમાં યુરોપની અંદર ફ્રાન્સના રાજ્યવિપ્લવથી બધાં રાજ્યબંધારણો શિથિલ થઇ ગયેલાં, તે જ સમયે જન્મ પામવા છતાં યુનાઇટેડ સ્ટેટ્સનું રાજ્યબંધારણ અદ્વાપિ પોતાનું પૂર્વ રૂપ રાખી

રહ્યું છે, અને એથી કરીને ચંચલ અમેરિકન માનસમાં જે રક્ષકનીતિની આવશ્યકતા વિશે એવી મુદ્રા પડી છે, કે તેની યુરોપના સૌથી વધારે શિષ્ટશાસિત (aristocratic એરિસ્ટોક્રેટિક) દેશને પણ ઈર્ષ્યા થાય. આવું રાજ્યબંધારણ રાષ્ટ્રનીતિ તેમ ઇતિહાસ બંનેના અભ્યાસીને ઘણો ઉપદેશ આપે તેમ છે. એ બરાબર સમજવાને તેનાં મુખ્ય નિયમો અને તેને ઘણે અંશે મળતા ઇંગ્લાન્ડના રાજ્યબંધારણનો એનાથી તફાવત જ બાજુવાથી બસ નથી, સાથેસાથે સંયુક્ત સંસ્થાનોના પોતપોતાના સ્વતંત્ર બંધારણો સાથેનો તેનો સમ્બંધ, અને જે જે રાજકીય પક્ષોએ તેનો અર્થ સ્પષ્ટ કરવાને નામે પોતાનાં મંતવ્યો પ્રમાણે તેને વાળવાને પ્રયત્નો કરેલા, તે પક્ષોના અન્યોન્ય સમ્બંધ અને ઇતિહાસ, એ બાજુવાની પણ આવશ્યકતા છે.

બીજું દૃષ્ટિબિન્દુ: યુનાઇટેડ સ્ટેટ્સની સ્વતંત્ર કારકર્દગી શરુ થઇ ત્યારે તેમની વસ્તી આઠાશ લાખથી ઓછી હતી. ઈ. સ. ૧૮૯૦ માં તે વધીને સવાઇ કોટિથી વધારે થઇ હતી.* શરુવાતમાં તેમનો વિસ્તાર મિસિસિપ્પી સુધી પણ નહોતો.

એક સદીના અરસામાં આટલો મહાભારત વિસ્તાર, એ માનવઇતિહાસમાં ઘણો વિરલ બનાવ છે, અને તેથી વધતી જતી ઉન્નતિની સ્થૂલ બાજુની આપણા મન ઉપર સારી મુદ્રા પડે છે. જે પ્રમાણે શતકો પહેલાં, જે વખત

* ઈ. સ. ૧૯૨૦ માં વસ્તી સાડાદશ કોટિથી વધારે નોંધાયેલી હતી.

આપણને દુનિયાની જુવાનીનો લાગે છે તેમાં બનેલું, તે પ્રમાણે દુનિયાની વૃદ્ધાવસ્થા જેવા લાગતા હાલના વખતમાં પણ આપણે જોઈએ છીએ, કે મનુષ્ય હાથમાં કોદાળા અને થોડીક જાતનાં ધાન્યનાં બી લઈને પૃથ્વીના પડતર ભાગોને પોતાને અનુકૂલ બનાવી લેવાને ધસે છે, ત્યાં વસે છે અને વસ્તી વધારે છે, ખેતરો અને બગીચાઓ બનાવે છે, અથચ કુટુંબો અને ગામો અને રાજ્યો સ્થાપે છે. કુદરત સાથેના આવા વિગ્રહ અને કુદરત સાથેના આવા સહકારમાં જે ગુણો મુખ્યત્વે કેળવાય છે અને પ્રકાશે છે, તેમાં આપણો ફિરરતાઓ સાથેનો સમ્બન્ધ દર્શાવતા ગુણો કરતાં આપણા પશુઓને મળતા ગુણો જ આગળ પડતા દીસી આવે છે; અને અમેરિકાની નવી પ્રજાએ કેટલાંક અદ્ભુત કામો કર્યા છે તથાપિ જૂની પ્રજાઓના જેવો ભક્તિભાવ આપણામાં ઊપજે એવું થોડું જ કર્યું છે. તથાપિ જે અંશોમાં ઉન્નતિ થઈ છે તે અંશો પણ માનુષી છે અને કંઈક વિધિના તો કંઈક નિષેધના ઉપદેશો આપી શકે એવા હોઈ અભ્યાસયોગ્ય છે.

ત્રીજું દષ્ટિબિન્દુ: આન્તરવિગ્રહે ગુલામગીરીના પ્રશ્નનો એક પ્રકારનો નિવેડો આણ્યો, તેનો પોતાનો પણ ઇતિહાસ છે. બેશક એ ઇતિહાસ ઊકેલવો સહેલો નથી. પણ તેના પોતાના મહત્ત્વની ખાતર, અને લગભગ અર્ધ સદી સુધી તેથી યુનાઇટેડ સ્ટેટ્સના ઇતિહાસ ઉપર જે ગંભીર અસર ચાલુ રહી તેની ખાતર તે બંને તેટલો સમજવાની જરૂર છે. કેવી રીતે ગુલામગીરી દક્ષિણાત્ય સંસ્થાનોમાં પ્રસરીને આવશ્યક થઈ પડી, કેવી

રીતે તેના પ્રતિષેધનો આગ્રહ ઉદીચ્ય સંસ્થાનોમાં વસતા પ્યુરિટનોના અન્તઃકરણમાં ધર્માગ્રહનું રૂપ ધરતો ગયો, કેવી રીતે એ ધર્માગ્રહ તેની સાથે જો કે જૂદાં હૃદયોમાં પ્રવર્તતી દેશલોભ અને શક્તિલોભની નીચ વૃત્તિઓથી અધિક સામર્થ્ય મેળવતો ગયો, કેવી રીતે દક્ષિણ સંસ્થાનોએ ઉત્તર સંસ્થાનો સાથે રાજકીય સમાનતા જાળવવાને માટે ગમે તેવા અન્યાય માર્ગો લીધા, કેવી રીતે સમાધાનના બધા ય પ્રયત્ન વૃથા ગયા, અને કેવી રીતે છેવટે આન્તરવિગ્રહ શરૂ થતાં યુનાઇટેડ સ્ટેટ્સમાં નાણાંના બેશુમાર ખજાનાઓની પાયમાલી થઇ, અને લોહીની નદીઓ રેલાઇ, — એ સર્વ મનુષ્યજાતિના ઇતિહાસમાંના એક પરમ ભયાનક વૃત્તાન્તના અંશો છે, અને ભયાનક સાથે કરુણ હોઇ ઉપદેશથી ભરપૂર છે. સિન્કને બીજી વખત પ્રેસિડન્ટ થયો તે વખતે પોતાના ભાષણમાં કહેલું, કે ગુલામગીરીના પાપને માટે જ જાણે પૂરમેશ્વરે યુનાઇટેડ સ્ટેટ્સને એ મોટા વિગ્રહની સજા કીધી છે; અને એવા શબ્દોની આસ્થા આ ઝમાનામાં ઘણાને વધારે પડતી લાગે, તોપણ એ ઇતિહાસથી તો તે શિથિલ થવાને બદલે દઢતર બને એવું છે.

મહાપુરુષોને વર્ગમાં ગોઠવવાનું કામ રહેલું નથી. કારણ કે ઘણું કરીને દરેક મહાપુરુષ પોતાને માટે જૂદો વર્ગ ઉત્પન્ન કરે છે. પણ સાધારણ રીતે બેલતાં કહી શકાય જે દુનિયાના ધર્મપ્રવર્તકો અને સેન્ટ પૉલ (Saint Paul) તથા લા કેસે જેવા લગભગ એ સિખર લગી પહોંચતા

મહાત્માઓને અલગ રાખિયે, તો જે મહાપુરુષોની ઇતિહાસ નોંધ રાખે છે (ઇતિહાસમાં ના નોંધાય એવા મહાપુરુષો પણ પાકે છે), તેના એ વર્ગ પડી શકે છે. એકમાં સિકન્દર, સીઝર, નેપોલિયન જેવા આવે છે. તેઓ પોતાના સમયની અધી પ્રવૃત્તિઓ ઉપર મુદ્રા મુકે છે; અને તેમના સ્વરૂપને સમજ્યા વગર તેમના વખતનો કે પછીનો ઇતિહાસ સમજાતો જ નથી. અબ્રાહમ લિન્કન આ ઊંચામાં ઊંચા વર્ગનો આદમી નથી જ. આખા યુનાઇટેડ સ્ટેટ્સમાં એ વર્ગનો એકે આદમી હજી સુધી પેદા થયો નથી. પણ આથી ઊંચેના વર્ગમાં એ ખરેખરા મહાપુરુષો આવે છે. અને એ મહાપુરુષો છે આ જાતના, કે કાં તો તેમણે કોઇ મોટા ખનાવમાં મોટું કામ બજાવેલું હોય છે, અથવા કોઇ મોટી પ્રવૃત્તિને મોખરે સવારી કરેલી હોય છે. આવા માણસોનું પણ દુનિયાને વિસ્મરણ થઇ શકે નહીં. વૉશિંગ્ટન, જેણે સંસ્થાનોના લશ્કરોને રણમાં ખેડી વિજય મેળવ્યો, અને દેશનો પિતા એવું સંમાનનીય ઉપનામ સંપાદન કર્યું, તે આવો માણસ હતો. લિન્કને એ જ વર્ગમાં મુકાય એટલી મહત્તાનો આદમી છે. આ પ્રવેશક આગળ ચલાવી પૂરો કરવાનું પ્રાપ્ત થશે, તો તેમાં લેખક આ અને બીજી બાબતોને માપસર નિરૂપવાને બનતો પ્રયાસ કરવાનો આનન્દ પણ પ્રાપ્ત કરશે.

રોજકોટ, અક્ટોબર ૧૮૯૫.



જા હે ર વિ નં તિ.

‘પ્રેસિડન્ટ લિન્કન’નું ચરિત્ર, એ ચોપડીના સ્વામિત્વના માલેકોને વિનંતિ, જે આ ‘યુનાઇટેડ સ્ટેટસઃ એક ઐતિહાસિક દષ્ટિપાત’ હવે છૂટો છપાયો છે, તો એ ચોપડી ફરી છપાવતાં તેમાં આને પ્રવેશક લેખે ઊંખ્યા કરવાની જરૂર નથી.

‘શાલોપયોગી’ ‘સાહિત્યોત્તેજક’ આદિ સંગ્રહો માટે માગણીઓ વધતી જાય છે. એવા સર્વ સાહિત્યપ્રેમી બંધુઓને વિનંતિ, જે આમાંનું કંઈપણ પોતાના સંગ્રહમાં લેવું, તો તે માટે સ્પષ્ટ લેખી પરવાનગી મેળવીને તેટલું જ છાપવું.

જે કોઈ સંગ્રહમાં આમાંનું લખાણ આજ પહેલાં લેવાયું હોય અગર હવે લેવામાં આવે, તે સંગ્રહના માલેકે પોતાની નવી આવૃત્તિ છાપતાં પહેલાં નવેસર પરવાનગી માગવી.

